


# L-GHAWDJA f'Għawdex

€2

Awwissu - Settembru 2011 \* LEHEN L-GHAWDXIN GHAL 66 SENA \* Nru. 930

*Oħtna  
i-izghira*



arthousegalleryqala@gmail.com



*Arthouse gallery Qala*  
Saint Joseph Square, Qala Gozo

# Merħba fil – Gallerija tal – Arti “Arthouse” Qala

Welcome to Arthouse Gallery Qala.

Specialising in fine art from talented and passionate artists.

Situated in St., Joseph square in the idyllic village of Qala on the magical island of Gozo.

Arthouse gallery not only exhibits work from established artists but showcases new talent in all mediums of the arts – watercolours and oils, photography, ceramics, pottery and all crafts.

The gallery is in a small community and we support local artists and crafts-people, not only encouraging individuals but welcome large concerns such as schools, colleges and industry – ideal venue for end of term exhibitions and promotional events.

**With your participation and support we can put the art in Qala**



contact David or Heather  
on **77339042**

or e-mail

[arthousegalleryqala@gmail.com](mailto:arthousegalleryqala@gmail.com)

opening hours 08.45 – 12.45.  
15.00 – 18.00 Tuesday – Sunday  
appointments outside these hours

We have an exhibition every month –  
changing mid month – THIS THE  
PRESENT EXHIBITION finishing 23<sup>rd</sup>  
September



# IL-ĦAJJA f'Għawdex

L-Ewwel Hargha f'Gunju 1945  
Hargha nru. 929  
Awwissu - Settembru 2011  
Mahruġa mid-  
Djoċesi ta' Għawdex

Direzzjoni u Amministrazzjoni:  
Lumen Christi Media Centre  
Triq Fortunato Mizzi,  
Victoria - Għawdex VCT 2579  
Tel. 21560496/7 Fax. 21561860  
e-mail: gozopress@onvol.net

Abbonament: €10 (Lm 4.30)  
Benefattur: €20 (Lm 8.60)

Issettjata u Stampata:  
"Gozo Press" Tel.21551534

Il-fehmiet li jistqarru l-kittieba  
m'humix neccessarjament daww  
tal-Bord Editorjali.

## f'din il-hargha

Editorjal • 3
Il-Ħajja fid-Djoċesi • 4
X'jgħidilna l-Isqof • 6
Kummentarju (1) • 8
X'għadda minn għalina • 10
Riflessi • 15
Kummentarju (2) • 16
Kummentarju (3) • 18
Kummentarju (4) • 20
Kotba minn Għawdex • 23
Ftit Fatti u Kummenti • 24
Dawl għall-Ħajja • 26
<b>SUPPLIMENT</b>
Irqaqat mill-Imġhoddi • 28
Snajja Qodma (42) • 30
Kif Niiftakar lill-Isqof Cauchi • 32
Kummentarju (5) • 35
Tieqa fuq l-Ambjent (30) • 36
Passiġġata Biblika (66) • 38
Letteratura Għawdxija • 39
Għawdex Qabel ir-Ritratti (37) • 40
Għawdex 400 sena ilu (195) • 41
Xhicda Nirranija • 42
Għawdex "On-Line" (31) • 43
Picture Story • 44
Għext fil-Mandraġġ (10) • 45
Play-Forum (7) • 46
Tisliba Biblika • 48
Mix-Xena Sportiva • 49
Qaddisin u Festi f'Għawdex (7) • 50

Ritratti: Ħajr lil Dun Anton Sultana, Charles Spiteri, Joseph Zammit, Richard Grech, Ted Attard, Kurja ta' l-Isqof, Parroċċi u Kunsilli Lokali t' Għawdex.

Qoxra: Kemmuna - ohtna ż-żgħira! Ħajr lil Tower Publications, Sliema.

## Editorjal

### Fl-Apoteozi tal-Kuxjenza

Apoteozi hija turija u ghotja ta' ġieħ liema bħalu... u lill-"kuxjenza" dan qatt ma hu ġieħ eżagerat. Qatt daqs fl-aħhar ġimghat ir-Rappreżentanti tagħna fil-Parlament ma onoraw jew issieltu mal-kuxjenza. U kien jixraq li jkun hekk.

Għaliex meta ndaħħlu fin-nofs il-kuxjenza ma nkunux nittrattaw xi 'opinjoni', lanqas xi 'policy', lanqas xi 'sentiment' jew 'impressjoni', imma lehen intimu u awtorevoli ġo fina li ma tistax taqa' u tqum minnu. Fid-dibattitu jekk il-libertà tal-kuxjenza għandhiex tkun skjawa għar-rieda tal-maġġoranza, hadd ma ċaħad fil-Parlament li 'l-libertà tal-kuxjenza' hija dritt fundamentali u li d-demokrazija bil-qawwa kollha taġraf dan id-dritt. Imma mbagħad kien hemm min tħabat biex ir-rieda tal-maġġoranza tishaq dritt fundamentali. Bħallikieku per eżempju, jekk ir-rieda tal-maġġoranza tkun trid iddaħħal l-abort, għandna noqogħdu għaliha?! 'Il-libertà tal-kuxjenza' hija prinċipju tad-demokrazija. Ir-referendum huwa għodda tad-demokrazija. Tista' għodda tad-demokrazija tintuża biex tneħhi prinċipju ewlieni tal-istess demokrazija u tad-drittijiet fundamentali tal-bniedem?

Il-kuxjenza personali hi spazju sagru wisq biex tippermetti kummenti dwar il-vot ta' dak jew ta' dik, tal-iehor jew tal-oħra. Iżda nistghu almenu niġbdu l-attenzjoni għal żewġ fenomeni. Wiehed hu l-fatt li r-referendum konsultattiv wera b'mod ċar u tond li s-soċjetà Għawdxija għandha identità partikolari u differenti minn dik Maltija. L-iehor hu, li din id-darba harġet fil-beraħ l-isfida tridimensjonali li għandhom ir-Rappreżentanti Għawdxin fil-Parlament – sfida li mhux dejjem tkun ċara f'agendi oħra. F'din iċ-ċirkostanza deheru – għalkemm mhux neccessarjament kellhom effett - it-tliet poli: il-linja tal-partit, id-dimensjoni nazjonali u d-dimensjoni reġjonali.

Il-linja tal-partit inħasset, għalkemm mhux ufficjalment dettata u dikjarata, min-naħa tal-Oppożizzjoni. Imbagħad minħabba l-fatt li fil-konfront tal-libertà tal-kuxjenza niġieb l-argument li r-Rappreżentanti għandhom joqogħdu għar-rieda tal-maġġoranza, kien hawn min staqsa għaliex dan l-argument m'għandux jgħodd għar-Rappreżentanti tas-soċjetà Għawdxija li vvotat kontra d-divorzju bi tmienja u sittin fil-mija. Kienu fatturi li telgħu fil-wieċ mal-preżentazzjoni tal-abbozz tal-liġi, imma li quddiem il-libertà tal-kuxjenza personali wisq probabbli sfaw fix-xejn.

Iżda ahna rridu niġbdu l-attenzjoni għall-fatt li huwa fost dawn it-tliet poli – il-linja tal-partit, l-interess nazjonali u l-interess reġjonali – li tradizzjonalment ir-Rappreżentant Għawdxin fil-Parlament jeħtieġu jinnaviga u jibbilanċja. U ta' min jgħid, li mhux l-ewwel darba li l-interess Għawdxin twarrab u ntesa quddiem il-linja pikuzza tal-partit – bħalma kien l-abbandun tal-pan għat-twaqqif tal-"kunsill reġjonali" fl-1999, biex issa ser jerġa' jkun irxoxtat. U kien hemm drabi wkoll meta l-interess Għawdxin safa l-ewwel vittma quddiem l-interess nazjonali – bħalma qed jidher illum li kien il-waqfien tas-servizz tal-helikopter fil-kriżi tal-Air Malta.

Dawn it-tliet poli effettawna fl-imġhoddi u se nkomplu nħossuhom fil-gejjieni. Per eżempju, jekk għad xi darba naslu għall-bini tat-"tunnel", se titqies esklużivament ir-rieda tal-Għawdxin jew tan-nies kollha fuq iż-żewġ naħat tal-fliegu? Fil-fatt waqt li l-promoturi Għawdxin qegħdin għal dan il-proġett ixandru r-rieda tal-maġġoranza fost l-Għawdxin, diġà deheru fil-midja argumenti li jsostnu li dwar "it-tunnel" għandhom ikunu kkonsultati mhux biss l-Għawdxin imma l-Maltin ukoll.


Iżda s'issa dhalna biss fit-"tunnel one-way" tad-divorzju. U ahna l-Għawdxin nistghu, b'wieċna minn quddiem imma b'dieqa f'qalbna, ngħidu: "Mhux dhalna imma dahhluna!"

Joseph W. Psaila  
jwpsaila@melita.com

# Il-Hajja fid-Djoċesi



ritratti ta' Charles Spiteri




## Ordinazzjoni tad-Djkonat

Nhar il-Ħamis 23 ta' Ġunju, fil-Kattidral ta' Ghawdex, l-Eċċ. Tieghu Mons Isqof Mario Grech mexxa l-ordinazzjoni tad-Djkonat tas-Seminaristi Daniel Grech mill-parroċċa ta' Kerċem u Mark Bonello mill-parroċċa tax-Xaghra. Il-ħin tal-bidu tal-funzjoni li għaliha l-Knisja Katidrali kienet fil-veru sens tal-kelma ppakkjata bl-insara tad-Djoċesi, kien fil-5.30 ta' wara nofsinhar.

Permezz ta' l-ordinazzjoni tad-Djkonat dawn iż-żgħażaġħ irċievew il-ministeru tax-Xandir tal-Kelma b'mod speċjali permezz tal-predikazzjoni, jassistu li-saċerdot fiċ-ċelebrazzjoni ta' l-Ewkaristija u t-tqassim ta' l-Ewkaristija u jaqdu l-uffiċċju ta' djakonija fis-servizz ta' qadi li huma jaghtu partikularment lil min l-iktar fil-bżonn.

Wara l-funzjoni, id-Djakni l-godda sarilhom riċeviment mill-familjari tagħhom, fiċ-Ċittadella. Huma qasmu wkoll kejk tal-okkazjoni.



Waqt il-festin organizzat f'għieh id-Djakni l-godda, fuq is-swar taċ-Ċittadella. Id-Djakni merfugħa fuq l-idejn minn shabhom żgħażaġħ seminaristi.



Il-kappillan il-ġdid Dun Michael Said jaqsam kejk tal-okkazjoni.

## Pussess ta' Dun Michael Said fil-Munxar

Nhar il-Ġimgħa 27 ta' Mejju 2011 Dun Michael Said, saċerdot żaġħżuġħ mill-parroċċa ta' San Pietru u San Pawl, in-Nadur, ingħata l-pussess ta' Kappillan tal-Parroċċa ta' San Pawl Nawfragu, il-Munxar mill-Isqof t'Ghawdex l-E.T. Mons. Mario Grech f'ċerimonja sabiħa u simbolika li saret fil-Knisja Parrokkjali tal-Munxar li kienet armata bl-isbah libsa tagħha peress li f'dawk il-jiem kienet ukoll qed tigi ċċelebrata l-festa titulari f'għieh l-Appostlu Missierna San Pawl.

Il-funzjoni bdiet b'korteo miċ-Ċentru Parrokkjali tal-Munxar fis-6.15pm. Ix-xhieda kienu Mark Azzopardi u Liño Curmi. Dun Michael Said huwa l-ħames Kappillan ta' din il-parroċċa. Hu kienu ilu amministratur tal-istess parroċċa minn Ottubru 2010 fejn kien ħa t-tmexxija wara l-Kan. Dun Tonio Galea. Wara l-funzjoni fil-knisja fejn attendew bi ħgarhom saċerdoti, familjari, ħbieb u parručċani, fosthom l-għażiża ommu M'Anne, kulħadd kien mistieden għar-riċeviment li sar fil-pjazza tar-raħal, fejn Dun Michael qasam ukoll il-kejk tal-okkazjoni.

## Il-Korpus: Festa lil Ġesù Ewkaristija

Nhar il-Ħadd 26 ta' Ġunju, id-Djoċesi t'Ghawdex iċċelebrat is-Sollennità taġ-Ġisem u d-Demm tal-Mulej. (*Corpus Domini*).

Wara ċċelebrazzjoni fil-knejjes, pubbliku numeruż mexxa wara l-Purċissjonijiet Ewkaristici, bis-sehem

tat-tfal tal-Ewwel Tqarbina, li għadew minn diversi toroq, fost it-tizjin bi drapp aħmar, qsari u fjuri minn kull fejn għadda Ġesù Ewkaristija. Purċissjonijiet uħud saru filgħodu u oħrajn filgħaxija.

Fix-Xagħra, fil-Knisja Bażilika ta' Marija Bambina, fit-8.30 ta' filgħodu, l-Isqof Missjunarju ta' Dindigul, fin-Nofsinhar tal-Indja, Anthony Pappusamy, mexxa konċelebrazzjoni bl-omelija tal-okkażjoni issir mis-saċerdot novell Dun Simon Mario Cachia. Anima l-Kor *Voci Angeliche* li ha sehem ukoll fil-purċissjoni li harget mill-istess Knisja Bażilika ta' Marija Bambina u li għaddiet mit-toroq Jannar, Bullara, Spiera u lura l-Pjazza għall-Knisja Arcipretali. Tmienja u erbghin tifel u tifla, mill-parroċċa tax-Xagħra li rċievew l-Ewwel Tqarbina hadu wkoll sehem fil-purċissjoni.



## *Messagġ tal-Isqfijiet wara r-Referendum dwar id-Divorzju*

Ghadna kemm għaddejna mir-Referendum Konsultattiv dwar id-dhul tad-Divorzju f'pajjiżna. Ahna qed nippubblikaw din in-nota qabel ma sirna nafu r-riżultat tar-referendum. Xtaqna li din ir-riflessjoni tagħna tkun indipendenti mir-riżultat. Din id-darba, dan ir-riżultat tar-Referendum mhux il-għan li rridu nilhqu, iżda l-punt ta' tluq ta' sforz kbir u investiment tal-Knisja u tal-pajjiż tagħna favur iż-żwieġ u l-familja.

Dak li għaddejna minnu f'dawn il-gimghat kien mument fil-proċess demokratiku, li fih rajna għustament ideat differenti fuq dak li wiehed jahseb li hu l-aħjar għall-familja f'pajjiżna. Dawn l-ideat gew espressi minn gruppi differenti u minn persuni differenti, inkluż is-sehem tal-Knisja, u mbagħad gew espressi fil-vot hieles ta' kull wiehed u waħda.

Lil dawk kollha li hadu sehem attiv fuq iż-żewġ naħat, nixtiequ nuruhom is-soghba tagħna jekk xi hadd hassu mweggħa b'xi kelma jew azzjoni mill-membri tal-Knisja, kif ukoll naċċertaw lil kulhadd li ahna nahfru bla kundizzjoni lil dawk kollha li hassejnihom li wegghuna. Kull wiehed u waħda minna rridu issa naraw, anki fuq bażi personali, fejn konna għajjn ta' tbatija għall-oħrajn.

Ahna jidhrilna li f'dawn il-ġranet ma nghatatx biżżejjed attenzjoni għal dak li lkoll konna qeghdin ngħidu: li hemm bżonn li lkoll flimkien ninvestu iktar fiż-żwieġ u l-familja għaliex il-koll naqblu li dan ifisser l-aħjar ambjent għall-ġid tal-koppja fiha nfisha, tat-tfal, u fl-aħħar mill-aħħar, tas-soċjetà kollha. Irridu nsarrfu dawn ix-xewqat sbieħ tagħna f'ideat, f'għemejjel konkreti li bihom ngħinu liż-żgħażaġh tagħna jidhlu għaž-żwieġ b'impenn ikbar, u nsostnuhom fil-mixja tagħhom fil-hajja miżżewġa.

Il-Knisja dejjem tat is-sehem tagħha biex tagħmel dan għal dawk li jkunu jixtiequ jidhlu għaž-żwieġ bhala sagrament. Ahna nwegħdu li nagħmlu riflessjoni profonda biex naraw kif intejbu l-hidma tagħna, biex il-familja nisranija tkun verament forza qawwija ta' mħabba u stabbiltà fil-hajja tal-Knisja u tas-soċjetà tagħna. Irridu nikkordinaw l-isforzi kollha tal-Knisja biex nakkumpanjaw lill-miżżewġin fil-missjoni sabiha iżda tqila tagħhom.

Ahna nappellaw ukoll lis-soċjetà tagħna kollha, lil dawk kollha li kienu fuq naħat differenti tar-referendum, biex jipponu u jgħinu jwettqu proposti konkreti kif dan jista' jsehh. Irridu naraw li l-ambjent tagħna, fl-aspetti kollha tiegħu, jgħin lill-miżżewġin u lill-familja: dan jgħodd anki għal dawk li jizzewġu fil-Knisja għaliex iż-żgħażaġh kollha jiġu mill-istess ambjent. B'mod speċjali nhossu li huwa dmir tas-soċjetà li tghin lil dawk li jizzewġu biż-żwieġ civili fi thejjija għar-responsabbiltajiet tal-għażla tagħhom.

B'imħabba u rispettt lejn kulhadd, ahna nwegħdu li bhala Knisja nagħtu s-sehem tagħna, u nitolbu biex dan iseħh.

+ **PAWLU CREMONA O.P.**  
Arċisqof ta' Malta


+ **MARIO GRECH**  
Isqof ta' Ghawdex

+ **ANNETTO DEPASQUALE**  
Isqof Titulari ta' Aradi

*X'għidilna Mons. Isqof Mario Grech:*

## **Ghawdex fil-Qafas Nazzjonali**

*Diskors tal-Isqof Mario Grech waqt seminar fl-okkażjoni tal-50 Sena tal-Kunsill Ċiviku ta' Ghawdex fil-Kempinski Hotel, San Lawrenz – It-Tlieta 14 ta' Ġunju 2011*



**Il-fatt li hamsin sena ilu f'Ghawdex, bl-Ordinanza No. XI tal-14 ta' April 1961, twaqqaf il-Kunsill Ċiviku, fost hwejjeg oħra jgħidilna li nofs ta' seklju ilu grupp ta' Ghawdxin sarrfu l-imhabba tagħhom lejn gżiritna mhux fi tpaċċi vojt imma f'azzjoni konkreta. Huma mhux biss irnexxielhom jikkonvinċu lill-Awtoritajiet Ċentrali biex johlqu struttura li, għalkemm tiehu ħsieb l-interessi tal-Ghawdxin bħala reġjun, tkun parti mill-qafas istituzzjonali ta' pajjiżna, imma rnexxielhom ukoll jinvolvu lill-poplu Ghawdxin f'dan il-proġett. B'dan il-pass, mingħajr ma holqu diviżjoni fuq livell nazzjonali, huma kebbsu sens patrijottiku b'rispett dovut lejn Ghawdex – reġjun li għandu l-karatteristiċi ġeografici, etnoloġiċi, ekonomiċi, reliġjużi u storiċi tiegħu!**

Ikun xieraq li f'din ir-rikorrenza Ghawdex jerga' jagħmel tiegħu dawn l-ideali nobbli li, sfortunatament, donnhom qegħdin jiddgħajfu, kemm minhabba kawżi interni, bħalma huwa l-individwalizmu, kif ukoll minhabba fatturi li huma 'l fuq minna, bħal fil-każ tal-globalizzazzjoni.

Kien ukoll hamsin sena ilu li l-Papa Ġwanni XXIII ikkomunika l-enċiklika soċjali tiegħu *Mater et Magistra*, li biha offra prinċipji ta' riflessjoni, jew dawkl li ġew imsejha “abbozzi ta' politika ekonomika u soċjali”, bil-ghan li jintrebaħ in-nuqqas ta' ekwilibriju ekonomiku, soċjali u kulturali. Wieħed minn dawn il-prinċipji bażiċi riproposti mill-enċiklika huwa propju l-prinċipju tas-sussidjarjetà vertikali u orizzontali. Is-sussidjarjetà vertikali tapplika meta min-naħa tiegħu l-Istat jgħin lill-entitajiet pubbliċi inferjuri biex iwettqu dak li hu fil-kompetenza tagħhom; l-istess prinċipju jithaddem minn isfel għal fuq – jiġifieri mill-periferija għaċ-ċentru!

Kif jippreċiża l-Papa Benedittu XVI fl-enċiklika *Caritas in veritate*, il-prinċipju tas-sussidjarjetà huwa relatat hafna mal-prinċipju tas-solidarjetà, għax is-sussidjarjetà mingħajr sens ta' solidarjetà tiġġenera dak li l-Papa sejjahlju “social privatism” jew “particularismo sociale”, mentri s-solidarjetà mingħajr il-prinċipju tas-sussidjarjetà tagħti lok għal paternaliżmu soċjali (ara n.58). Fil-Kompendju tat-lagħlim Soċjali tal-Knisja jingħad illi “is-solidarjetà mingħajr sussidjarjetà tista' faċilment tiddegenera f'assistentzjaliżmu, mentri s-sussidjarjetà mingħajr solidarjetà turriskja li trewwaħ forum ta' “localismo egoistico”! Dan kollu jista' jivverifika ruħu fit-tmexxija tal-gżira t'Ghawdex!

Nistgħu ngħidu li kien dan il-prinċipju ta' sussidjarjetà li thaddem dakinhar li twaqqaf il-Kunsill Ċiviku bħala istituzzjoni li kellha thares u ġġib 'il quddiem ir-relazzjonijiet bejn il-Gvern Ċentrali u Ghawdex. Dakinhar,

filwaqt li l-Parlament irrikonoxxa l-potenzjal u l-bżonnijiet partikulari ta' Ghawdex, fl-istess ħin, a bażi tal-istess prinċipju tas-sussidjarjetà, l-Ghawdxin ikkommettew ruħhom li jikkontribwixxu għall-ġid komuni tan-nazzjon. Importanti però li dan il-prinċipju jithaddem flimkien mal-prinċipju l-ieħor tas-solidarjetà.

Dan il-kunċett għandu hafna minn dak li fil-filosofija politika jissejjah “ir-reġjonalizmu ta' Don Luigi Sturzo”. Sturzo kien jemmen li filwaqt li għandu jkun hemm rispett lejn l-identità u l-ħtiġijiet tar-reġjun partikulari, wieħed m'għandux jagħmel ħsara lill-unità nazzjonali. Il-ħsieb ta' Sturzo ma kienx li jkun hemm deċentrament amministrattiv, imma biex jilqa' kontra r-riskju ta' xi moviment separatista! Għalkemm kien favur il-kunċett ta' reġjun, Sturzo kien jara l-valur tal-għaqda nazzjonali. **Ir-reġjun huwa parti mir-realtà nazzjonali kollha; fl-istess ħin kapaċi jkollu l-hajja propja tiegħu u jgawdi ċerta awtonomija biex jagħraf jagħti risposta għall-problemi u s-sitwazzjonijiet partikulari ta' karattru mhux biss ekonomiku imma wkoll soċjali, li hafna drabi jkun diffiċli li jiġu indirizzati minn sistema burokratika li qiegħda hemm biex teżegwixxi direttivi li jagħti l-Istat!** Sturzo kien jishaq li l-koperazzjoni bejn ir-Reġjun u l-Istat għandha tkun “il-politika tal-futur”. Ir-Reġjun mhux kontrapost għall-Istat, imma ż-żewġ istituzzjonijiet jaħdmu flimkien biex jilħqu għanijiet komuni. Huma organizzazzjonijiet impenjati komunitarjament fit-tmexxija kumplessa tan-nazzjon. F'din is-sistema, Sturzo kien jara l-applikazzjoni tal-prinċipju tas-sussidjarjetà għat-tweqqif tal-ġid komuni (ara *La regione nella nazione* [1949], in *Opera omnia*, Bologna, 1974, 5). Il validità ta' dan il-ħsieb ta' Don Sturzo dan l-aħħar reġġghet giet sottolineata mill-Konferenza Episkopali Taljana f'dokument bl-isem “*Per un paese solidale, Chiesa Italiana e Mezzogiorno*” [21.02.2010].

**Ma nafx kemm hutna l-Ghawdxin li welldu l-Kunsill Ċiviku bħala gvern lokali għal Ghawdex kienu midhla tal-kitbiet ta' Don Sturzo; però huwa fatt li l-predeċessor tiegħi, l-ET l-Isqof Nikol Cauchi, li kien ammiratur ta' Don Sturzo, bejn Novembru 1958 sa Ġunju 1959 kien membru tal-Kumitat Ċiviku bħala delegat tal-Isqof Ġuzeppe Pace, imbagħad sar membru tal-kumitat eżekuttiv li fassal l-istatut tal-Kunsill Ċiviku, u aktar tard membru tal-Kunsill Ċiviku sal-4 ta' Ġunju 1961! Ma neskludix li f'dan il-proċess tal-iżvilupp tal-kunċett ta' gvern lokali, Mons Cauchi kkontribwixxa bl-intuwizzjonijiet Sturzjani.**

Xi drabi f'pajjiżna tista' tinghata l-impressjoni li kultant jaħbtu jispuntaw qishom sentimenti separatisti! Dan jista' jinħass jekk ir-riflessjoni dwar ir-reġjun issir b'sens dejjaq u ma nħossuniex parti mill-bqija tan-nazzjon! **Sfortunatament dan l-ispirtu negattiv ta' "ahna u intom" ġie li jimmanifesta ruhu ukoll fil-midja lokali u fl-atteggjamenti ta' xi strutturi nazzjonali.** Dawn l-attitudnijiet hemm bżonn li jiġu kkorreġuti għax la jagħmlu ġid lil Ghawdex u anqas lin-nazzjon. Din il-viżjoni mijopika tissarraff biss f'telf għal kulhadd. Ir-reġjonalità tagħmel sens biss meta ssib postha fil-kwadru shiħ nazzjonali. Ghawdex mhux xi addenda fl-aġenda tan-nazzjon u r-reġjonalità tiegħu għandha tkun rikonoxxuta. Hemm bżonn li tikber aktar il-konvinzjoni li l-Gżira tat-Tliet Għoljiet għandha kontribut mhux żgħir x'toffri għall-iżvilupp ekonomiku, soċjali, kulturali u spiritwali ta' pajjiżna.

F'dan ir-rigward, il-Knisja f'Ghawdex tista' sservi ta' stimolu. Huwa fatt li s-Santa Sede rrikonoxxiet ir-reġjonalità ta' Ghawdex meta fis-16 ta' Settembru 1864 il-Papa Piju IX għamel lil Ghawdex u Kemmuna djoċesi għaliha. Filwaqt li l-Knisja f'Ghawdex baqgħet parti mill-Knisja Universali, bi strutturi amministrattivi lokali, setgħet tikkura, tiżviluppa u tinkuraġġixxi l-potenzjal li kellu l-poplu t'Alla f'Ghawdex u fl-istess waqt tgħinu ma jingħalaqx fih innifsu.

**Tixhed l-istorja kemm il-Knisja għenet għall-iżvilupp tal-hiliet kulturali, artistici u artiġanali tal-gżira. Il-Knisja f'Ghawdex kienet pijuniera bid-diversi inizjattivi li hadet biex twieġeb għall-ħtiġijiet soċjali tal-Ghawdxin: skejjel, orfanatrofji, laboratorji tas-snajjja, dar għall-persuni b'dizabbiltà, centru ta' riabilitazzjoni għall-vittmi tad-droga u alkohol, ċentri għaż-żgħażaġh, eċċ.** Peress li illum hawn min għandu interess li jikteb l-istorja tal-Knisja f'Ghawdex b'mod mgħawweġ, b'sens ta' ġustizzja rrid infisser is-sodisfazzjon tiegħi li nagħmel parti minn Knisja li għandha kleru relattivament bl-akbar numru ta' saċerdoti li għandhom kwalifiki akkademici universitarji. Dawn is-saċerdoti ħadu l-formazzjoni fis-Seminarju Maġġuri, illum affiljat mal-Università ta' San Tumas f'Ruma, u li għal hafna snin kien l-unika istituzzjoni ta' taġħlim ta' livell terzjarju f'Ghawdex! Barra li minn dan is-seminarju ħarġu żewġ saċerdoti li saru isqfijiet ta' Malta, ħafna saċerdoti oħra wettqu l-ministeru tagħhom f'għadd ta' pajjiżi oħra,


kemm f'ħidma ta' evangelizzazzjoni kif ukoll bħala riformaturi soċjali.

Inħossni rikonoxxenti wkoll għall-fatt li f'din il-gżira ċkejnkna twieldu żewġ istituti reliġjużi – is-Sorijiet Frangiskani tal-Qalb ta' Ġesù u dawk Dumnikani, li illum qed iwettqu ħidma fejjieda anke f'artijiet oħra. **Għadd ta' lajċi jafu l-formazzjoni umana, akkademika u spiritwali lill-Knisja. Frott ta' din il-formazzjoni, huma taw sehemhom fin-nisġa tat-tessut soċjali u politiku ta' pajjiżna! Fuq kollox, il-Knisja kienet u għadha l-kustodja ta' dawk il-valuri umani li huma s-sinla tal-familja u s-soċjetà tagħna!**

Dan u aktar huwa d-deheb tal-Gżira Ghawdxija! Dan huwa d-deheb ta' Malta li jinsab fil-Gżira Ghawdxija. Il-ħarsien ta' dan it-teżor jagħfas mhux biss fuq l-ispallejn tal-Ghawdxin imma wkoll fuq in-nazzjon kollu!

Jekk Ghawdex jiġi restitwit b'istituzzjoni kif kien il-Kunsill Ċiviku – istituzzjoni li tkun distinta mill-amministrazzjoni tal-Gvern Ċentrali u tkun verament rappreżentattiva tar-reġjun kollu –, bit-ħaddim tal-prinċipji tas-sussidjarjetà u tas-solidarjetà, l-interessi tal-Ghawdxin jistgħu jkunu mharsa aħjar u l-kontribut tal-gżira lin-nazzjon ikun akbar!

Filwaqt li bħala Knisja ma nehdewx inxandru lil Kristu u l-Evangelju tiegħu li għandu qawwa li jsaħħaħ lil min hu b'saħħtu u jfejjaq lil min hu marid, hija xewqa tagħna li nkomplu nikkollaboraw ma' msieħba soċjali oħra għall-progress shiħ ta' Ghawdex, li huwa wkoll il-progress ta' pajjiżna. **B'mod partikulari nemmnu li nistgħu nġinu biex Ghawdex joffri formazzjoni lil dawk li hemm bżonn jagħtu sehemhom fil-hajja politika u amministrattiva ta' pajjiżna, partikularment fi gżiritna.** Konvinti li d-demokrazija hija s-sistema li l-aktar tiggarrantixxi l-parteciċipazzjoni taċ-ċittadin fil-hajja politika, nemmnu li ma jistax ikun hemm demokrazija vera jekk ma tkunx isserrah fuq viżjoni retta ta' min hu l-bniedem. Hija din il-viżjoni li toffri garanzija li l-atturi soċjali kollha flimkien jistgħu jagħmlu front wiehed quddiem ċerti sfidi serji li għandna quddiemna, fosthom il-fibra morali, il-fragilità tal-familja, id-denatalità, l-ekonomija, l-ambjent u l-integrazzjoni tal-immigranti. Bħala Knisja, ahna nemmnu li Kristu jagħtina din il-viżjoni biex nilqgħu dawn l-isfidi u lesti naqsmu din il-viżjoni ma' dawk kollha ta' rieda tajba.



# Alex Saliba


## I.T Sales and Services

65, Ta' Said Street Nadur, Gozo  
alexandersaliba@gmail.com

Tel: 21 555 358 Mob: 99 864 262

*Kummentarju (1)*

# “Il-Verità Tehliskom” (Ġw. 8:32)



*kitba ta' VICTOR DEGABRIELE S.J.*

**Il-ġrajjet ta' hajjita, kemm personali u kemm bhala poplu, juruna biċ-ċar kemm ahna kapaċi ninjuraw il-Misteru li għandna għewwa fina.**

“Jiena nemmen f'Alla wieħed, il-Missier li jista' kollox, li halaq is-sema u l-art, dak kollu li jidher u dak li ma jidherx.” (Mill-Kredu tal-Quddiesa)

“U Alla halaq il-bniedem fuq xbiehetu, fuq xbiehat Alla halqu.” (Ġenesi 1:27)

“Il-Mulej Alla sawwar il-bniedem mit-trab ta' l-art u nefaħlu fi mnifsejh nifs il-hajja, u l-bniedem sar hlejja hajja.” (Ġenesi 2:7)

Il-bniedem hu magħmul mit-trab ta' l-art, imma għandu fih il-hajja li nefaħlu Alla stess għewwa fih. Il-bniedem sar xbieha t'Alla. Dan ma jfissirx li sar kopja ta' Alla, imma li l-hajja li għandu hi marbuta ma' Alla stess. Il-bniedem, f'Alla biss jista' jkun jaf li hu, li jeżisti. Il-bniedem għandu għewwa fih għajta kontinwa lil Alla li jfakkru u jgħidlu: “Fija biss issib il-mistrieħ tiegħek.”

Imma l-bniedem hu msawwar mit-‘trab ta' l-art’, marbut ma’ dak li jara, jisma, jxomm, itiehem, iħoss – mas-sensi tiegħu li huma t-toroq li bilfors irid jgħaddi minnhom jekk irid jgħix f'din id-dinja li fiha ninsabu. It-‘trab ta' l-art’ ma jhallinix inwettqu l-htieġa li nsibu l-mistrieħ tagħna f'Alla għax f'Alla m'hemmx ‘trab ta' l-art’.

Fuq hekk ikollna bilfors ngħixu bħal f'taqbida fina nfuṣna, jew f'tensjoni. Minn banda nafu lilna nfuṣna bhala ‘Misteru’ (ta' Alla), mill-banda l-oħra rridu ngħixu bilfors fl-‘Istorja’ (id-dinja ta' issa). Hemm realtá fina li tmur 'l hemm minn din id-dija li bilfors irridu ngħixu fiha. San Pawl jikteb: “Imsejken bniedem li jien! Min ser jeħlisni minn dan il-gisem tad-dnub?” (Rumani 7:24).

L-esperjenza tgħallimna li sakemm għadna f'din il-hajja ma nistgħux insibu l-mistrieħ totali tagħna. Nixtiequ kieku nkunu liberi minn dak kollu li jillimitana għal din il-hajja, mis-sensi tagħna, imma fl-istess waqt insibu rwieħna marbutin ma' issa. Għandna sfida quddiemna.

Nista', filwaqt li naċċetta li jien ‘trab ta' l-art’, nieħu ħsieb il-Misteru li hemm fija, nisma' lil Alla li jsejjahli għalih. B' realizmu sħiħ, jew umiltá totali, nilqa' l-ħolqien tiegħi minn Alla, u nadurah għax hu l-ħallieq tiegħi u ta' kollox, u nħalli lilu jmexxini. Nitgħallem inkun indirizzat barra minni nnifsi, lejn Alla. Hekk il-mewt li lkoll irridu ngħaddu minna, jiġifieri li Alla ma halaqniex għal hawn,

(għax fih biss insibu l-mistrieħ tagħna), ma tkunx għalina telfa imma rebħa. Minflok nagħmel minn kollox biex ingawdi din il-hajja kemm jista' jkun, u minflok naħdem bla rażan, ngħix b'mod li tassew napprezza l-hajja għal dak li hi, pass fi triqti lejn Alla. Kif konna nitgħallmu fil-katekiżmu: Alla halaqni biex nagħrfu, inhobbu u naqdih, u wara din il-hajja mmur ingawdih għal dejjem.

Mill-banda l-oħra, il-bniedem li jsib fih it-tensjoni li hu miġbud lejn Alla u safrattant irid jgħix fuq din l-art, jista' jiddeċiedi li lil Alla jwarrbu u jinsieh, u jikkoncentra fuq l-għixien tiegħu fuq din l-art. Il-mewt issir it-tarf ta' hajtu u allura jara kif jipprova jinsiha u jwarrabha u jiċċadha. Ma jibqax aktar indirizzat lejn Alla imma lejħ innifsu. Hu jsir is-sid tiegħu nnifsu. Is-supervja tmexxiħ. Aktar ma jkollu ġid, unuri, poter, dak li jrid, aktar iħossu qed jgħix. Minn dawn jiġu l-vjolenza, u l-ġlied, u l-ftaħir, li naraw kontinwament fid-dinja u madwarna. Adam u Eva ingħalqu fihom infuṣhom bir-riżultati narawhom fina u kullimkien.

Din it-tensjoni bejn il-Misteru li jsejħilna u d-dinja li żżommna, tibda fina malli nibdew neżistu. Avolja ma nindunawx biha, hemm tkun - minn banda l-Mulej li jiġbidna lejħ, minn naħa l-oħra d-dinja, il-gisem u x-xitan li jhegġgona nagħtu l-attenzjoni kollha lilna nfuṣna. Il-Mulej irid jgħallimna l-verità (jew l-umiltá), u d-dinja tipprova tgħallimna l-gideb (jew is-supervja). Ahna nippruvaw kieku nżidu fl-umiltá permezz tal-hajja tal-Knisja (per eżempju bis-sagramenti), imma s-supervja nixorbuha minn kullimkien u l-istess tfal daqqa tarahom anġli, u daqqa mhux anġli. Anki tfal imdorrija tajjeb jibdew jahbu xi haġa mill-ġenituri tagħhom jew mill-għalliema. Anki l-kbar spiss iġibu rwieħhom b'manjieri li huma stess qatt ma jkunu bassru. U tara wkoll nies li jgħixu hajja hażina jwettqu hwejjeġ ta' karitá kbira.

Togħgobna u ma togħgobniex, ilkoll irridu nitilqu minn hawn. Kemm nithabtu! Kollox irridu nħallu warajna. Nhobbu naħsbu li uliedna ser ikunu kontinwazzjoni tagħna, kif nimmaginaw ahna, u allura nfittxu li nħallulhom impressjoni tajba tagħna l-aktar billi nibnulhom imperu, zghir jew kbir. Ħafna fantasija! Wara l-mewt hemm biss Alla u int, u hadd aktar. Jistgħu uliedna





jżommu ritratti tagħna u kultant jitolbu għalina. Imma l-hajja ta' wara din mhix kontinwazzjoni ta' dik ta' issa. Il-ġisem isir trab. Jibqa' biss int u Alla li haqqek, u li fih biss tista' ssib it-twertiq ta' dak kollu li int u li tixtieq. Aktar ma naċċettaw b'serenità l-limiti ta' din il-hajja ta' issa, aktar nistgħu napprezzawha u ngħixuha mingħajr ansjetà. Għax ir-realtà tal-mewt, mingħajr tama, tqajjem fil-bniedem ansjetà profonda.

Il-fatt li m'ahniex hawn għal dejjem, iqajjem fina l-hsieb dwar iż-żmien ta' wara. Lil Alla ma nistgħux naħrabuh, bħallikieku ma jeżistix. Bilfors ikollna niffaċċjawn, jew insibuh haħab jew għadu. Ahna ngħidu li jew insalvaw jew nintilfu. Kull persuna f'sikkitha trid issalva. Imma din mhix xi haġa li tingħata biss wara issa, b'mod li nistgħu ngħixu kif jaqblilna, u fl-aħħar nirrangaw! Is-Salvazzjoni hi proċess matul hajjitna issa u wara, fil-purgatorju. Ma nistgħux nistennew li issa ngħixu fis-supervja, f'gidba, u fl-aħħar insiru umli, nidhlu fil-verità. Jekk ġewwa qalbna għandna t-taqbida bejn il-Misteru li hu Alla fina u t-trab ta' l-art, ma nistgħux nippretendu li t-trab ta' l-art jirbaħ kontinwament imma li fl-aħħar mill-aħħar ser jirbaħ il-Misteru. Irridu dejjem niffavorixxu l-Misteru u s-salvazzjoni.


Jehtieg li naċċettaw li ġewwa fina għandna ġibdiet qawwija lejn l-ispirtu tad-dinja u li fil-fatt inċedulu aktar milli naħsbu. Għalhekk ikollna bżonn hafna mahfra u hafna fejqan intern. Il-Mulej Ġesù li bħalna għex issa u bata l-mewt, irid jurina t-Triq, u l-Verità, u l-Hajja tassew fil-milja tagħha. Irid jgħallimna u jagħmilha possibbli għalina li nagħzlu lil Alla u nwarbu minna u nitwarbu minn dak li jbegħdna minn Alla. Il-ġrajjet ta' hajjitna, kemm personali u kemm bħala poplu, juruna biċ-ċar kemm ahna kapaċi ninjuraw il-Misteru li għandna ġewwa fina. Il-fatt li m'ahniex kapaċi nagħtu l-mahfra u naċċettawha, la minn Alla u anqas minn

xulxin, juruna kemm qed ngħixu fis-supervja u l-gideb, bħallikieku ahna hawn għal dejjem. Alla halaqna xbieha tiegħu, u qalbna ssib mistrieħ biss fih. Meta din il-verità naċċettawha bis-serjetà, hajjitna tinbidel u ssir aktar ta' paċi, aktar taf xi trid.

#### ***Kif nistgħu nqegħdu dan kollu fil-prattika?***

- 1) Nipprova ma nċedix għall-idea falza li lkoll insibu fina li il-'jien' jigi l-ewwel u qabel kolloxx u kulhadd. Jien biss wiehed fost l-oħrajn. U nneħhi minn moħħi li xi haddieħor hu midneb aktar minni. Nipperswadi ruħi li jien għandi bżonn mahfra u ħniena daqs il-persuna l-aktar hażina li naf biha. Il-qrar jien l-aktar li għandi bżonn mhux haddieħor.
- 2) Ma nippruvax naħrab minni nnifsi (u minn Alla), dejjem irid ikolli x'nagħmel, jew aħjar, inkun distratt. Li jkolli ħin għalija hu importanti. Jekk ix-xogħol, ir-rikreazzjoni, il-karriera, il-familja, ma jagħtukx ċans tkun ftit waħdek sabieħ tara minn xiex għaddej u fejn tassew int qiegħed miegħek innifsek u ma' Alla u mal-proxxmu, tispicċa ma taf xi trid, maqsum fik innifsek.
- 3) Tinsicx dwar l-ċeffetti tad-Dnub tan-Nisel, dawk it-tendenzi hżiena li nsibu fina nfusna, u jekk ma tagħtix kashom iwasslu għall-għemejjel hżiena. (Ara San Mattew kap 5, versi 2 – 26) Fuq hekk il-qrar hudu bis-serjetà.
- 4) Il-mewt ipprova araha aktar minn sempliċiment it-tarf ta' hajtek fuq l-art. Hu l-Mulej li haqqek u qiegħed isejjahlek għalih. Ikollok aktar paċi f'hajtek, tuza l-hwejjeg ta' issa u ma tintrabatx magħhom, tafda aktar f'Alla li haqqek, u tisma' aktar lill-proxxmu anki dak li m'għandekx grazzja miegħu. Kuljum, filgħodu u filgħaxija għid lill-Mulej: Hawn jien.

# X'ghadda minn għalina



*Kronaka Għawdxija minn Charles Spiteri*

## *Imniedi rapport marbut ma' strategija dwar ir-riżorsi umani f'Għawdex*



Il-Ministeru għal Għawdex nieda rapport li gie kkummissjonat biex janalizza s-sitwazzjoni preżenti u jagħti pariri dwar strategija marbuta mal-holqien tax-xogħol u t-titjib tal-hiliet tar-riżorsi umani f'Għawdex. Dan id-dokument gie pprezentat waqt laqgħat li gew organizzati mill-Ministeru għal Għawdex mar-rappreżentanti tal-korpi kostitwiti Għawdxin.

L-Onor. Giovanna Debono, Ministru għal Għawdex, fissret kif dan ir-rapport implimenta tlieta mit-tmenin miżuri tal-pjan ta' azzjoni dwar il-viżjoni eko-Għawdex

filwaqt li ser ikun għodda utli biex jiġu mwettqa miżuri oħra fix-xhur li ġejjin. Dan ir-rapport kien ibbażat fuq studji li analizzaw sitwazzjonijiet preżenti fi 12-il qasam li jinkludu fost l-oħrajn l-iżvilupp riċenti fis-suq tax-xogħol u dak ekonomiku, l-iżvilupp demografiku fil-gżira ta' Għawdex, riżultati marbuta mal-qasam edukattiv kif ukoll konsultazzjonijiet ma' rappreżentanti minn diversi setturi soċjo-ekonomiċi. Dan kollu sar fil-kuntest ta' dak li gie mfassal fil-pjan ta' azzjoni dwar eko-Għawdex filwaqt li gie speċifikat l-irwol ta' entitajiet oħra responsabbli.

## *'Missa Fons Vitae': Quddiesa Ġdida fil-Fontana*

Il-Parroċċa tal-Fontana din is-sena fakkret il-Mitt Sena minn meta giet iffurmata Parroċċa. Fost iċ-ċelebrazzjonijiet speċjali li saru biex ifakkru dan l-avveniment, il-Kappillan, il-Kanonku Dun Joe Bajada, ikkummissjona lil Dr John Galea biex jikkomponi quddiesa ġdida biex tiġi mżanzna propju f'din l-okkażjoni. Fil-fatt, nhar il-Ħadd 19 ta' Ġunju, nhar il-Festa tal-Qalb ta' Ġesù giet esegwita għall-ewwel darba din il-quddiesa ġdida waqt il-Pontifikal tal-Festa mmexxi minn Mons Mario Grech, Isqof tad-Djoċesi t'Għawdex. L-isem ta' din il-quddiesa gie ssuġġerit mill-Kappillan innifsu li tteħed mill-pittura titolari tas-Santwarju tal-Fontana fejn Kristu jidher bilwieqfa fuq għajn tal-ilma bil-kliem *Fons Vitae* imnaqqxin.



*Il-Chorus Urbanus waqt il-Pontifikal tal-Festa tal-Qalb ta' Ġesù, fil-Fontana*

*Missa Fons Vitae* hu xogħol għal orkestra, kor *a quattro voci* (*Chorus Urbanus*) u għal sopran solista (Yvonne Galea) u baxx (Noel Galea). Din il-quddiesa kienet esegwita taht id-direzzjoni mużikali tal-kompożitur innifsu, Dr Galea, li hu wkoll id-direttur mużikali tal-*Chorus Urbanus*. Dr Galea esprima s-sodisfazzjon kbir tiegħu għall-esekuzzjoni eċċellenti tax-xogħol tiegħu. Dan l-istess sodisfazzjon intwera mill-Kappillan li rringrazzja lil Dr Galea u awgurahu għal din il-quddiesa meraviljuża, rigal denju lil Qalb ta' Ġesù. F'din is-sena ċentinarja kif ukoll minn numru sabiħ ta' parruċċani li honqu l-knisja għall-Pontifikal.

Din il-quddiesa hija l-aħħar minn sensiela ta' kompożizzjonijiet ta' Dr John Galea li jagħmlu isem lil dan il-kompożitur fosthom l-*oratorios* Il-Qalb ta' Kristu u *Laurentius* li Dr Galea kiteb għall-Parroċċi tal-Fontana u ta' San Lawrenz (Għawdex). Kompożizzjoni oħra li kienet suċċess kbir kull fejn giet esegwita kienet il-quddiesa *In Fractione Panis* li kienet giet magħżula mill-Vatikan fost numru ta' quddisiet, biex tiġi esegwita waqt il-Quddiesa Sollenni li l-Papa Benedittu XVI għamel fuq il-Fosos tal-Furjana matul iż-zjara tiegħu f'Malta. Il-popolarità ta' din il-quddiesa hija evidenti minn numru

kbir ta' stedinet li Dr Galea u l-*Chorus Urbanus* irċevew biex jesejgwiwxuha. Fil-fatt riċentement, il-kor esejgwiwxha din l-istess quddiesa waqt l-Ordinazzjoni Saċerdotali ta' 12-il saċerdot ġdid fil-Kon-Katidral ta' San Ġwann, nhar il-Ħadd 3 ta' Lulju u li għaliha attendiet udjenza numeruża hafna li mliet kull rokna tal-kon-katidral.

## Kunċert Sinfoniku 'Big Band Adventures' mill-Banda Mnarja tan-Nadur



Waqt il-Kunċert mill-Banda Mnarja fi Pjazza Dun Martin Camilleri

Is-Socjeta Filarmonika Mnarja pprezentat il-Kunċert Mużikali Annwali tagħha fl-okkażjoni tal-festa ta' San Pietru u San Pawl, nhar l-Erbgħa 22 ta' Ġunju, fil-Pjazza Dun Martin Camilleri, Nadur. Il-Banda taht id-direzzjoni tas-Surmast Joseph Grech, daqqet hdaq-il biċċa mużikali fejn uriet il-kapaċitajiet tagħha u tal-bandisti Nadurin.

L-ewwel parti tal-kunċert kienet tinkludi diversi siltiet fosthom, *Overture – The Marriage of Figaro*, *Selection – Capriccio Espagnol*, *Medley – Italian Holiday*, *Concert March – The Great Escape*, *Main Theme – The Last of the Mohicans*, Silta umoristika bl-isem ta' *'The Typewriter'*.

Fit-tieni u l-aħħar parti tal-kunċert il-Banda Mnarja daqqet siltiet popolari, *medleys* u mużika pop kif għamlet matul dawn l-aħħar 20 sena. Dawn kienu jinkludu, *Medley - Big Band Spectacular*, *Selection - The Golden Age of Broadway* u *Medley - Movie Spectaculars*. Il-Kunċert ġie fi tmiemu b'*medley - Greatest Hits of the 80's*.

Il-Kunċert kien taht il-Patroċinju tal-Arċisqof Emeritus Ġużeppi Mercieca. Matul dan il-kunċert is-Segretarju Parlamentari l-Avukat Chris Said, Joe Buttigieg u Joseph Zerafa kienu onorati bhala Presidenti Onorarji tas-Socjeta Filarmonika Mnarja.

Għal dan il-kunċert attendew diversi personalitajiet fosthom il-Ministru għal Ghawdex, Giovanna Debono, is-Sindku tan-Nadur, Miriam Portelli u l-Kunsilliera, membri tal-kumitat tas-Socjeta Filarmonika Mnarja kif ukoll folla mdaqsa li mliet il-Pjazza Dun Martin Camilleri.

## Programm Mużikali mill-Banda San Girgor

Il-ġemgħa kbira li nhar l-Erbgħa, 6 ta' Lulju, filgħaxija, imliet Pjazza Orvieto, Kerċem hija espressjoni qawwija ta' kemm il-Programm Mużikali li l-Għaqda Mużikali San Girgor torganizza kull sena fl-okkażjoni tal-Festa tal-Madonna tas-Sokkors, kiseb popolarità u sar parti integrali mill-attivitajiet prinċipali tal-festa ta' dan ir-rahal.

Il-Kunċert Mużikali *Melodien* li beda propju għall-habta tad-9.00 ta' filgħaxija, assistejna għal siltiet popolari bhal siltiet minn *films* jew *tele-series*, l-aħjar siltiet ta' gruppi famużi, u biċċiet oħra ta' kantanti legġendarji, li kkaratterizzaw l-għażla mużikali.




Waqt il-Programm Mużikali mtella' mill-Għaqda Mużikali San Girgor

Il-Banda San Girgor bħas-soltu harġet bl-unuri kollha fl-interpretazzjoni eċċellenti tas-siltiet kollha, diretti b'abbiltà straordinarja mis-Surmast Direttur tal-Għaqda Mużikali San Girgor, il-Maestro Mark Gauci. Spikkaw ukoll is-solisti Jason Borg fuq il kurunetta u Joseph Gauci fuq l-ewfonju li interpretaw ukoll diversi partijiet waħedhom. Il-kantanti Mario Caruana u Sarah Bonnici komplew ivarjaw l-ispettaklu bl-akkumpanjament bil-vuċi sabiħa tagħhom.

F'nofs il-Programm il-President tal-Għaqda Mużikali San Girgor, l-Avukat Joshua Grech ġie mistieden jagħmel diskors li fih wera l-apprezzament tiegħu għall-impenn shih li joffru hafna mill-bandisti, membri tal-kumitat u persuni oħrajn favur l-Għaqda Mużikali li kif aċċenna hu issa diehla fil-15-il sena tagħha. Aktar tard saru xi prezentazzjonijiet fosthom standart u ghotja ta' 1000 ewro. Is-Sezzjoni tan-Nisa fi hdan l-istess Għaqda pprezentat ghotja oħra ta' 1423 ewro miġbura minnhom f'attivitajiet diversi. Wara żewġ membri fundaturi, Frans Mizzi u Emmanuel Grech, ġew mahtura Membru Onorarju u President Onorarju rispettivament. Kien imiss imbagħad li l-Għaqda tonora b'*memento* commemorattiv lil Għaqda tal-Armar "Madonna tas-Sokkors" fl-okkażjoni tal-20 anniversarju mit-twaqqif tagħha u lid-Direttur Spiritwali l-Kan. Dun Lino Vella fl-okkażjoni tal-25 anniversarju mill-Ordinazzjoni Saċerdotali tiegħu. Wara kien imiss li l-President iniedi l-Pubblikazzjoni Annwali tal-Għaqda Mużikali San Girgor fl-okkażjoni tal-Festa li pprezentaha lil diversi personalitajiet. Għalqet din il-parti l-Ministru għal Ghawdex, Giovanna Debono b'kelmtejn tal-okkażjoni. Il-Programm kien ipprezentat minn Elton Vella.

## ***Id-Duluri fil-Bitha ta' Pilatu - sett ta' pitturi tal-Kav. Pawlu Camilleri Cauchi***




Il-pittur magħruf Għawdexi, il-Kavallier Pawlu Camilleri Cauchi għadu kemm illesta l-aħħar pittura minn sett ta' sitta bis-sugġett "Id-Duluri fil-bitha ta' Pilatu". Is-sett ta' sitta, ilkoll bis-sugġett dwar il-Madonna tad-Duluri u mpittra mill-istess pittur, sar għall-knisja parrokkjali ta' San Pawl il-Baħar li għandha l-istess dedika u titular. L-aħħar żewġ biċċiet tbierku nhar il-Ġimgħa 22 ta' Lulju.

*Il-Kavallier Pawlu Camilleri Cauchi fl-istudios tiegħu, fir-Rabat, Għawdex, nhar il-Ġimgħa 8 ta' Lulju, bl-aħħar irtokki tiegħu fuq l-aħħar biċċa xogħol għall-knisja parrokkjali ta' San Pawl il-Baħar, Malta.*

## ***Wirja dwar it-Tempji tal-Ġgantija***

Early 19th century souvenir illustrations of the Ggantija Temples, hi wirja temporanja li ttellgħet minn *Heritage Malta* fl-uffiċċji tagħha għewwa ċ-Cittadella. Din il-wirja kienet tikkonsisti f'numru ta' disinni, akwarelli u inċiżjonijiet li juru diversi veduti tat-Tempji tal-Ġgantija, u li jmorru lura għall-ewwel nofs tas-seklu 19. Hafna minn dawn ix-xogħlijiet x'aktarx li saru bhala *souvenirs* għat-turisti ta' dak iż-żmien. Pubblikazzjoni għdida li giet mnehdija ma' din il-wirja bl-isem ta' *The Ggantija Temples: a history of its visitors and views* kienet tinsab ukoll għall-bejgħ mis-siti ta' *Heritage Malta*. Il-wirja damet miftuħa sa nhar is-Sibt 23 ta' Lulju.




## ***Wirja ta' xogħlijiet ta' l-iskultur Vincent Apap***

Sittin biċċa xogħol ta' l-iskultur magħruf Malti, Vincent Apap, kienu jinsabu għall-wiri fis-sala tal-Wirjiet tal-Ministeru għal Għawdex. Din hija l-ewwel wirja tax-xogħlijiet ta' dan l-artist li ttellgħet wara mewtu li ġrat fis-sena 2003. Apap huwa wiehed mill-artisti prominenti Maltin tas-seklu għoxrin u x-xogħlijiet tiegħu jinstabu mxerrda f'bosta pajjizi.

L-akbar numru ta' xogħlijiet f'din il-wirja ġew mogħtija riċentement lin-Nazzjon Malti mill-familja ta' l-iskultur Apap u kienu qed jiġu esibiti fil-pubbliku għall-ewwel darba. Il-wirja nkludiet ukoll xogħlijiet oħra ta' Apap li diġà kienu jiffurmaw parti mill-Kollezzjoni Nazzjonali.

Din il-wirja li giet inawgurata mill-Ministru għal Għawdex Giovanna Debono ttellgħet minn *Heritage Malta* u l-Ministeru għal Għawdex li ta' kull sena ttellgħu wirjiet ta' kalibru għoli f'Għawdex ta' oġġetti mill-Kollezzjoni Nazzjonali bil-għan li jagħmlu t-teżori artistici ta' pajjiżna aktar aċċessibbli għall-pubbliku u biex jikber l-apprezzament tal-pubbliku lejn xogħlijiet ta' l-arti.

Il-wirja ta' Apap kien fiha sitt taqsimiet li trattaw temi differenti tax-xogħlijiet tiegħu u iffokaw fuq uċuħ ta' persuni, tfal, il-familja rjali Ingliża, xogħlijiet reliġjużi u monumenti. Fost ix-xogħlijiet għall-wiri wiehed seta' jara xogħlijiet maħduma f'diversi fażijiet tal-hajja artistika ta' Apap. Fil-fatt l-aktar biċċa xogħol bikrija li kien hemm esibita fil-wirja giet magħmula minn Apap meta kellu biss 14-il sena. Apap jibqa' msemmi għal diversi xogħlijiet monumentali fil-pubbliku fosthom il-fontana tat-Tritoni, il-monumenti ta' Dante, Pawlu Boffa u Borg Olivier kif ukoll għal diversi xogħlijiet fil-knejjes. Il-wirja kienet tinkludi wkoll numru ta' siltiet minn gazzetti lokali li jitkellmu dwar ix-xogħlijiet ta' Apap



meta dawn kienu jkunu qegħdin jinħadmu jew inawgurati. Għall-okkażjoni gie ppubblikat ktieb li jinkludi minbarra l-katalgu shiħ tal-wirja numru ta' artikli dwar il-ħidma artistika ta' Vincent Apap.


### ***Xogħol ta' volontarjat***

Bejn it-Tnejn 20 u l-Ħamis 23 ta' Ġunju, grupp ta' ħdax-il kadett tal-Pulizija, minn Għawdex, marru jagħmlu xogħol ta' volontarjat f'Dar Arka, f'Għajnsielem. Dawn il-voluntiera għamlu diversi xogħlijiet li kien hemm bżonn fid-dar. Barra x-xogħol volontarju tagħhom, gābru xi ħaġa bejniethom, 120 ewro u tawha lil Mons. Emanuel Curmi bħala donazzjoni għal Dar Arka

F'kelmtejn ta' ringrazzjamnet Mg1. Manwel Curmi d-direttur ta' Dar Arka, irringrazzja lil dawn il-kadetti għax-xogħol li għamlu b'risq dawn il-persuni b'dizabbiltà. Jidher ukoll Fr Michael Galea, Assistent Direttur ta' Dar Arka.



### ***Musical A.D.1062***



Nhar il-Ġimgħa 8 ta' Lulju, fil-Knisja Parrokkjali ta' San Lawrenz gie mtellgħa il-*Musical A.D. 1062*, b'mużika ta' Joe Formosa u bi kliem ta' Giovanni Attard. Dan il-*musical* jirrakonta storja helwa marbuta mal-kult lejn il-Qaddis Lawrenz, patrun tal-Parroċċa ta' San Lawrenz, Għawdex u tal-Parroċċa tal-Belt Vittoriosa Malta. Fuq talba ġenerali dan il-*musical* reġa' ttella' nhar il-Ħamis 28 ta' Lulju bħala parti mill-Festi ad unur ta' San Lawrenz li ġew iċċelebrati fir-raħal ta' San Lawrenz bejn it-Tnejn 25 u l-Ħadd 31 ta' Lulju.

### ***Restawr ta' San Ġorġ tal-Ħaġar***

Tlesta x-xogħol ta' restawr, ikkummissjonat mill-Kunsill Lokali ta' Victoria, li kien qed isir minn Frankie Cassar, li jagħmel xogħol fl-arti u jimmudella fit-tafal, fuq l-istatwa ta' San Ġorġ tal-Ħaġar, li tinsab f'kantuniera fi Triq San Ġorġ, statwa tal-ġebel tal-iskultur Għawdxi Ġużè Agius, magħruf bħala l-Brejbejx, u li tmur lura għas-sena 1925.

Din l-istatwa, meqjusa bħala waħda mill-aktar niċċ famużi fir-Rabat, għad għandha devozzjoni kbira lejha fost ħafna Rabtin u hija wirt storiku reliġjuż fl-istorja tal-parroċċa bazilika ta' San Ġorġ Megalo-Martri.



### ***Akkademja Mużiko-Letterarja f'għieh Kwadru tal-Preti***



'Mattia Preti, l-artist dokumentat fil-hlas tal-kwadru titolari' kienet it-tema tal-attività kulturali li giet mtellgħa fil-knisja ta' Santu Wistin fir-Rabat, Għawdex. B'kollaborazzjoni mal-Fondazzjoni Papa Ġwann Pawlu II, il-Komunità Agostinjana organizzat avveniment memorabbli li kien jikkonsisti minn serata' mżewġa b' mużika u letteratura bis-sehem tal-kantanti Claudia Tabone u Kevin Caruana u l-kelliema Mario Micallef u Paul Cassar.

L-għan prinċipali ta' din l-attività kien l-eżaltazzjoni storika u artistika tal-kwadru titolari miżmum b'tant għożża fil-knisja Agostinjana fir-Rabat Għawdex. Din is-serata thejjiet fid-dawl ta' skoperta li saret reċentement





Kummentarju (2)

# Link permanenti bejn iż-żewġ gzejjer



kitba ta' MICHAEL GRECH, Viċi President tal-Kamra tal-Kummerċ għal Ghawdex

F'dawn l-aħhar xhur u ġimgħat kien hawn moviment shih wara l-idea li jkun hemm *link* permanenti bejn Ghawdex u Malta. Is-Segretarju Parlamentari Dr Chris Said ġie inkarigat min-naħa tal-gvern biex jiehu f'idejh din l-idea u jara jekk finalment hijiex possibbli xi forma ta' *link* permanenti bejn iż-żewġ gzejjer. Min-naħa tagħha l-kamra tal-kummerċ għal Ghawdex (*GBC*) laqgħet din l-inizjattiva għax temmen li dan għandu jkun ta' benefiċċju mhux biss għal Ghawdex iżda anke għal Malta.


Meta telqet l-idea ta' *link* permanenti bl-ebda mod ma kien hemm xi restrizzjoni li din bilfors għandha tkun forma ta' *tunnel*. Iżda jidher li għal hafna raġunijiet jista' jkun li *tunnel* huwa l-metodu l-iżjed prattiku li bih iż-żewġ gzejjer jistgħu jingħaqdu. Nerga' ngħid, li b'daqshekk ma jfissirx li għandna niskartaw xi forma oħra ta' konnessjoni permanenti. Ninsisti fuq il-kelma "permanent" għaliex inħossuna ċerti li b'hekk biss jistgħu l-Ghawdexin jiġu fuq l-istess livell ta' opportunitajiet ma' huthom il-Maltin. B'dana kollu xorta nibqgħu ninsistu li aħna favur ta' konnessjoni diretta bl-ajru bejn iż-żewġ gzejjer u jekk inhu possibbli konnessjoni diretta bejn Ghawdex u gzejjer jew artijiet oħra fil-viċin ta' Malta li jistgħu jintlaħqu direttament minn Ghawdex. Il-GBC xorta waħda tibqa' tinsisti wkoll li għandu jibqa' servizz tajjeb bil-vapuri bejn Malta u Ghawdex. Jekk iż-żmien juri li n-nies tippreferi ma taqsamx iżjed bil-vapur iżda tuża *tunnel* jew briġġ, allura dan is-servizz jista' jkun biss għal skopijiet turistiċi.

Hafna nies qeġhdin itanbru fuq kemm tiġi tiswa konnessjoni fissa bejn Malta u Ghawdex. Tajjeb li wiehed iżomm f'moħħu xi ftit punti importanti li sejjer insemmi:


- il-ħajja tal-vapuri meta mqabbla ma' dik ta' *link* permanenti hija bil-wisq iżjed qasira u għalhekk wiehed irid jiehu f'konsiderazzjoni l-ispiza biex terġa' tinbena flotta oħra ta' vapuri li l-ħajja medja tagħha hija ta' madwar 25 sena. Ħmistax-il sena ilu din is-somma kienet waħda sostanzjali. Min jaf kemm sejra tkun 10 snin oħra?
- peress li *tunnel* jew briġġ jiġi meqjus bħala parti mit-triqat prinċipali ta' Malta u Ghawdex, 'l hekk imsejja *Ten.T Road Network*, allura l-Unjoni Ewropea (UE) tkun lesta tiffinanzja parti sostanzjali minn din l-ispiza sa massimu ta' 85% fil-mija ta' l-ispiza totali. Huwa inutli li wiehed f'dan l-istadju jipprova jispara figuri bl-addoċċ, għaliex huwa meta jitlestew l-istudji li wiehed ikun jista' jikkummenta.
- il-manutenzjoni ta' *tunnel* jew *bridge* meta mqabbel ma' dawk li jkollhom bżonn il-vapuri għandha wkoll tikkompara tajjeb. Wiehed jista' forsi jħares ftit lejn *ir-running costs* tal-vapuri eżistenti, bħalma hu *diesel*, ħsarat u *wear and tear*, biex jiehu idea ta' kemm dawn il-aħħar fis-sena.

Jekk wiehed iħares lejn id-diffikultajiet li jiffaċċja l-Ghawdexi fejn jidhol xogħol, edukazzjoni, saħħa, safar u negozju li għalihom bilfors irid jirrikorri f'Malta, allura kull familja Ghawdexija taf x'inhuma dawn id-diffikultajiet. Il-fatt li jkollok servizz tajjeb ta' vapuri hija xi haġa tajba u li xorta għandna nibqgħu ninsistu fuqha. Iżda kemm-il darba tasal ix-xatt ta' l-Imġarr jew iċ-Ċirkewwa, tkun fil-ħin u inti ma tirkibx fuq il-vapur? Qatt xi hadd għamel studju serju tal-ħin *extra* moħli biex l-Ghawdexi jinqed għas-servizzi li semmejt iżjed 'il fuq? Din il-biċċa xogħol ma tapplikax biss għall-Ghawdexin iżda anke għal dawk il-Maltin li jkollhom bżonn jiġu Ghawdex minhabba kwalunkwe tip ta' xogħol. U allura ħin moħli mhux flus jiswa lil kulhadd, sew privat jew governattiv?

Nieħdu pjaċir u nibqgħu ninsistu li f'Ghawdex għandu jiġi kkreat iżjed xogħol. Nieħdu pjaċir u nibqgħu ninsistu li f'Ghawdex għandu jkun hemm l-aqwa servizzi ta'







sptarijiet. Wara kollox jista' jkun il-każ li dawk li joqgħodu n-naħa tat-Tramuntana ta' Malta jkun jaqblilhom jinqdew f'Għawdex għal dawn is-servizzi mediċi u xejn xejn intaffu xi ftit mill-piż enormi li hemm fuq Mater Dei. Iżjed domanda tfisser iżjed opportunità ta' xogħol f'Għawdex. Niehdu pjaċir u nibqgħu ninsistu li f'Għawdex ikun hemm iżjed servizzi provduti min-naħa tal-gvern bħal per eżempju dwana permanenti f'Għawdex, issa li anke l-Forzi Armati ta' Malta ħadu deċiżjoni li jhallu *patrol boat* permanenti f'Għawdex.

Hemm min jaħseb li l-fatt li Għawdex u Malta jingħaqdu b'mod permanenti jista' jirvina t-tip ta' hajja Għawdxija. Naħseb li fil-pajjiż għandna biżżejjed awtoritajiet u entitajiet li kapaċi jikkontrollaw żvilupp sfrenat u bla ħsieb. Il-fatt li jkollok iżjed faċilitajiet li wiehed jaqşam bejn iż-żewġ gzejjer jista' jagħti lok għal tħassib dwar l-immaniġġar ta' traffiku f'Għawdex. Il-fatt li traffiku jista' jinqasam parti ġewwa *tunnel* u parti oħra fuq il-vapuri, jagħti lok biex ikun hemm inqas kongestjoni f'postijiet bħal l-Imġarr u triqat oħra f'Malta li jagħtu għaċ-Ċirkewwa. M'iniex ngħid li Għawdex jibqa' kwiet daqs kemm kien qabel iżda wiehed irid ipogġi fil-keffa tal-miżien il-vantaġġi kontra l-iżvantaġġi u jiena ċert li dawk ta' l-ewwel jiżbqu bil-bosta dawk ta' l-aħħar. Dwar il-kwistjoni tal-materjal skavat minn go *tunnel*, l-espert Norvegiż miġjub apposta mill-gvern għall-investigazzjoni preliminari qal li dan huwa "*an asset not a liability*".

Ma hemm l-ebda dubju li l-kummerċ f'Għawdex jizdied u dan ġie kkonfermat minn żewġ survejs li saru kemm mill-GBC kif ukoll mill-GTA (*Gozo Tourism Association*) fejn il-maġġoranza tal-membri li vvutaw fiż-żewġ każi qalu li jridu xi tip ta' *link* permanenti bejn iż-żewġ gzejjer. Tkellimt ukoll ma' negozjanti Maltin li jhossu li b'dan il-*link* huma jkunu jistgħu jbiegħu is-servizzi u l-prodotti tagħhom iżjed lill-Għawdxin. Xi ngħidu mbagħad għal dawk l-istudenti li bilfors iridu jmorru Malta biex ikomplu l-istudji tagħhom fl-Università jew f'xi kulleġġ ieħor? Illum il-ġurnata ġewwa l-Università ta' Malta biss, għandna 'l fuq minn 600 student u studenta. B'dan il-mod jonqos drastikament il-piż fuq il-ġenituri li jkollhom jikru jew jixtru xi appartament għal uliedhom f'Malta.

Hafna huma dawk li ħadu din l-idea ta' *link* permanenti biċ-ċajt jew qegħdin jikkonsidrawha bħala ħolma. Il-fatt li hemm *commitment* politiku sod sewwa mill-gvern kif ukoll mill-oppożizzjoni fuq din il-bieċa xogħol juri ċar li din mhix iżjed ħolma iżda bżonn urġenti mhux biss għal Għawdex iżda anke wkoll għal Malta. Il-fatt li *Transport Malta* diġà ngħatat fondi mill-gvern biex jibdew ċerti studji u anke li hemm involuti strutturi min-naħa tal-UE biex jiggwidaw il-proċess ta' *tendering* jikkonferma li dik li għal ħafna snin ilu kienet ħolma, fi ftit snin oħra tista' ssir realtà. Jekk għoxrin sena ilu din kienet is-Soluzzjoni għal Għawdex, illum din ġiet is-Salvazzjoni tal-Gżira Għawdxija.



## Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

**Irina Xerri**  
Beauty Therapist  
C.I.B.T.A.C. C.I.D.E.S.C.O.

Kummentarju (3)

# Il-Poter u l-Media



kitba ta' DR. ALFRED GRECH

Min ixandar jew jippublika b'kull mezz immaginabbli għandu arma kbira f'idejh. Anzi għandu setgħa qawwiya. In-nies tal-poter jagħmlu riverenza lil medja, jibzghu ferm minnha u jirrispettawha ferm.

Jeżisti djalogu reċiproku bejn il-poter u l-medja. It-tnejn li huma jhokku dahar xulxin, joqgħodu attenti li ma jurtax lil xulxin, u jneħhu, malli tinbet, kull xewka li tista' tħassar din l-armonija. Hemm żwieġ bejniethom. Il-medja toqgħod attenta li filwaqt li tagħmilha ta' paladin taċ-ċittadin li għandu d-dritt li jkun jaf, ma turtax iżżejjed lil min jinsab fil-poter u ggib fuqha l-għadab tiegħu. Ma tistax tkisser id-danza li wiehed jiżfen għall-oħra u vice-versa. Il-mużika niproduċuha aħna li nisimgħu, naraw u naqraw jew huma stess li jwieżnu u jitwieżnu ma' xulxin.

Kemm joqgħodu attenti l-politikanti u dawk li jgħixu il-hajja pubblika li jidhru sbieħ mal-editorija. Ma jmurx ikun hemm min tiġih it-tentazzjoni u jikxiflu għawwaru. Il-medja toqgħod attenta li tinħabb ma' min għandu s-saħħa għax minn għand dawn tista' tislet stejjer li jagħmlu 'headlines' u hafna favuri oħra jekk mhux ukoll finanzi. Insomma dawra durella u żifna valzer.



Bħalma dawk li jiggvernaw m'għandhomx il-poter jekk ma nagħtuhomx is-saħħa aħna, hekk ukoll il-medja nagħtuha l-hajja u nsostnuha aħna. Min qiegħed fil-poter qiegħed hemm bis-saħħa tal-vot tagħna u għaliex aħna u l-maġġoranza kbira ta' min hu bħalna jagħzel li jobdi l-ligijiet, ir-regolament u l-policies li fasslu dawk li aħna poġġejna fis-setgħa. Il-medja nsostnuha aħna, għaliex nisimgħuha, naqrawha u narawha aħna. Ma naf bl-ebda stazzjon tar-radju jew tat-televiżjoni li baqa' jxandar mingħajr is-sostenn tas-semmiegħa jew telespettaturi. Hekk ukoll ma naf bl-ebda ġurnal, magazin jew publikazzjoni oħra li baqgħet fis-seħħ għal certu żmien mingħajr is-sostenn tal-qarrejja.

U aħna li nixorbu u nassorbu dak li tisqina l-medja għandna bżonn dan il-mezz ta' komunikazzjoni pubblika. Immagina dinja mingħajr televiżjoni, radju, gazzetti, magazins, internet, eċċ. eċċ. Speċjalment f'socjetà demokratika bħalma hi dik tagħna l-helsien tal-pubblikazzjoni (*freedom of the press*) huwa essenzjali. Tradizzjonalment, il-ġurnal hieles kien it-tarka kontra l-abbuż tal-poter, il-korruzzjoni u elf mitt haġa oħra hażina li jgħib miegħu l-poter. Il-poter hu meħtieġ sabiex tiġi assikurata l-ligi u l-ordni u għandu bżonn ta' riedni sodi. Il-medja hielsa hija wahda mill-ghodod biex il-poter jinżamm f'postu u fil-limiti tiegħu, tad-deċenza u ma jkunx abbużat.

Hafna jaħsbu li jkollok medja hielsa huwa dritt fundamentali. Mhux hekk eżattament. Id-dritt għal xandir<sup>1</sup> hieles huwa riżultat tad-dritt fundamentali ta-“libertà tal-espressjoni”. Fil-limiti ta' dak li huwa aċċettabbli f'socjetà demokratika sana, kulhadd għandu dritt li jgħid u jesprimi dak li jahseb u jhoss. Dan sakemm, naturalment, ma jkunx qed jirfos id drittijiet ta' haddiehor jew jagħmel hsara 'l ta' madwaru. Dak li tista' tghid lil persuna wahda tista' tghidu fl-istess hin lil bosta, lil dawk tal-lokalità tiegħek, ta' pajjizek u saħansitra lid-dinja kollha.

U bħalma hemm limiti serji għad-dritt ta' espressjoni hemm naturalment limiti serji għax-xandir. Barra mil-ligijiet tradizzjonali magħrufa bhala l-ligi ta' l-istampa,

<sup>1</sup> Il-kelma 'xandir' qiegħda tintuża bhala terminu ġeneriku u tinkludi kull tip ta' publikazzjoni ' audio viziva'.



il-kostituzzjoni ta' Malta tippovdi għall-Awtorità u ċertu mekkaniżmu sabiex jiġi assikurat il-bilanċ fix-xandir. Il-ħtieġa tal-bilanċ kienet forsi tinħass aktar dari mil-lum meta l-mezzi tax-xandir kienu pjuttost skarsi u aktar monopolizzati. Illum bil-pluralità fil-mezzi tax-xandir il-ħtieġa tal-bilanċ għalkemm għadha hemm m'għadhiex daqshekk akuta.

Għidna li x-xandir isostni lil poter. Dan jiġri meta:

1. ix-xandir isir aktar mezz ta' propaganda milli mezz ta' informazzjoni. F'pajjiżna għandna eżempji ta' dan u ma għandniex għalfejn nelaboraw.
2. Bil-manipulazzjoni tal-fatti billi, tixxandar ċerta informazzjoni u titwarrab għal ġenb ċertainformazzjoni oħra.
3. Min qiegħed fil-poter jiġi mantnut bħala tali billi kontinwament tindaqq id-diska ta' kemm titjib qed isir u kemm dak li jkun qed jistinka.

4. Billi l-poplu ma jithallix jinsa għalmin qed titla' x-xemx filgħodu u min qed iżomm id-dinja fuq spallejha.

Il-poter isostni lix-xandir b'ingwanti tal-bellus, jipproteġih moralment u jinqeda bih filwaqt li jagħlfu dak li bih jgħix ix-xandir, is-sensazzjoni, is-sens ta' storja, is-sens ta' glorifikazzjoni ta' ideali u stejjer li l-poplu jhobb isegwi.

Il-medja tistrieħ fuq il-promozzjoni jew aħjar reklamar. Ir-reklamar mhux biss dak kummerċjali ta' prodotti u servizzi li jsostnu l-ispejjeż ta' xandir u pubblikar iżda wkoll tal-kontenut. F'dan is-sens il-medja tikkundizzjona, trawwem u tidderiegi l-valuri, l-opinjoni u l-kuxjenza pubblika. Il-poter jistrieħ hafna fuq il-kundizzjonament, it-trażzin u t-trawwim tal-opinjoni pubblika. Għalhekk il-poter għandu ferm bżonn il-medja. Il-medja li ma jirnexxilhiex tinfatam mill-poter issir ilsira tiegħu u wieħed mill-istrumenti ewlieni tal-oppressjoni.


Iċ-ċensura suppost qiegħda hemm biex trażzan il-medja meta din taqbeż il-limiti tad-deċenza pubblika. Izda hafna drabi ċ-ċensura ma tkunx għajr mod ieħor kif il-poter ibeżbeż u jikkontrolla l-medja. Personalment iċ-ċensura tbeżżgħani. Iċ-ċensura hija dejjem sarima fuq id-dritt ta' espressjoni. Għal min jaqbeż il-limiti tad-deċenza jew jagħmel il-ħsara b'dak li jgħid u jxandar hemm liġijiet adegwati biex jissalvagwardjaw lil min jisfa' danneġġat. Għalfejn allura ċ-ċensura biex il-medja tinzamm taħt l-ilgħiem ta' min jikkmanda?

Ikun aħjar li kieku wieħed jipprovdi mezzi aktar qawwija kif il-medja tinzamm milli tħassar l-immagni ta' nies li għandhom jew m'għandhomx x'jaqsmu xejn mal-hajja pubblika. Nies li jisfaw il-mira ta' min jirrapporta bil-firma jiġu oskurati u flagellati bi stejjer xintillanti. Hafna drabi trid tistaqsi x'hemm wara dawn l-assalti bla bżonn, u x'għandhom f'moħħhom dawn ir-*"reporters"* li jgħibu isimhom. F'ambjenti aktar evoluti illum hemm kuxjenza qawwija favur it-tutela tal-immagni. Dawn hekk imsejha *"gurnalisti investigattivi"* Maltin għandhom hafna x'jirrispondu f'dan ir-rigward. Izda anki dawk li qegħdin fil-poter donnhom komdi b'din is-sitwazzjoni, u fejn kienu mgħagħgla jilleġiżlaw fuq kull haġa li johlmu jew jisimghu biha, din ir-rokna ta' dritt itraskurawha. Żwieġ ieħor ta' konvenzjoni.

# LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-għodu biss: 8.30am - 12.30pm




*Skont ta' 10% fuq kotba ta' qari tajjeb għat-tfal... is-sena kollha!*



## Kummentarju (4)

# Il-Kunsill Ċiviku ta' Għawdex

## Esperjenza tal-Passat jew Mudell għall-Futur?



diskors ta' ANTON TABONE fil-50 anniversarju mit-twaqqif tal-Kunsill Ċiviku ta' Għawdex

### Kawża Nazzjonali

Meta ġejt avviciinat mis-Segretarju Parlamentari l-Onorevoli Chris Said biex immexxi kumitat imwaqqaf apposta biex ifakkar b'mod denju kemm jista' jkun, il-hamsin anniversarju mit-twaqqif tal-Kunsill Ċiviku ta' Għawdex, hassejt sodisfazzjon kbir li xi hadd f' dan il-pajjiż ftakar biex ifakkar avveniment importanti daqskemm hu storiku li seħh f'Għawdex fl-1961. Avveniment li kellu ukoll rilevanza għal Malta ta' hamsin sena ilu. Il-Kunsill Ċiviku ta' Għawdex tweled meta Malta kienet tinsab bla Gvern għax il-Kostituzzjoni tagħha kienet giet irtirata mill-Awtoritajiet Kolonjali. Din is-sitwazzjoni anomala li Malta titef il-Gvern Nazzjonali u Għawdex jakkwista l-Gvern Lokali, setgħet holqot xi dubji u suspetti fuq il-għan ewlieni tal-holqien tal-Kunsill. Għalhekk inħass il-bżonn urġenti ta' kjarifika minn naħa ta' dawk l-Għawdxin involuti fl-inizjattiva li hadu, biex permezz tagħha, Għawdex jakkwista forma u miżura ta' awtonomija fl-amministrazzjoni tiegħu, li huma hassew li mill-istess natura tiegħu, għandu kull dritt għalihom.

Niftakar qisu l-bierah meta waslet bla telf ta' żmien il-kjarifika soda u qawwija fi kliem l-ewwel President tal-Kunsill Ċiviku t-Tabib Anton Tabone, missieri, meta fid-diskors li għamel fit-Tokk, illum Pjazza Indipendenza fl-okkażjoni ta' l-inawgurazzjoni ufficjali tal-Kunsill fl-10 ta' Lulju 1961, quddiem il-Gvernatur ta' dak iż-żmien u quddiem il-mistednin u l-pubbliku, qal dan li ġej, u nikkwota: "Anke jekk il-Kunsill Ċiviku m'għandux x'jaqsam mal-politika tal-partiti, xorta waħda jissieheb fis-sentimenti tal-poplu Malti u Għawdxin għar-rikonoxximent tad-drittijiet fundamentali u politiċi ta' dawn il-gzejjer. L-episodju tal-Gvern Lokali Għawdxin m'għandux jitqies, lanqas għall-mument wieħed biss, li kien sejjer jifred lill-Għawdxin minn Malta jew li kien sejjer jifridhom mill-kawża nazzjonali Maltija, li minn dejjem kienet u tibqa' il-kawża ta' Għawdex ukoll. Meta l-Gvern kostituzzjonali jerga' jiġi mwaqqaf għall-poplu ta' dawn il-gzejjer, Għawdex ikompli jibgħat ir-rappreżentanti parlamentari tiegħu biex jissieħbu fir-responsabbiltajiet ta' l-Amministrazzjoni ta' dawn il-gzejjer."

Hassejt li għandi nibda d-diskors tiegħi billi nirrakkonta u nikkwota propju minn dan l-episodju, għax nemmen li dan għandu jservi ta' stqarrija dejjiema tagħna l-Għawdxin, li meta nkunu qegħdin naqbz u għall-interessi ta' Għawdex tagħna, dan nagħmluh b'dover misthoqq lejn gżirna u

niesha, imma nagħmluh dejjem ukoll f'kuntest nazzjonali, konvinti u msehbin fil-fehma li Għawdex jifforma parti integrali mill-kuntest u mit-tessut nazzjonali, u li l-avanz ekonomiku u soċjali tiegħu jikkontribwixxu għal gid tan-nazzjon kollu. Għaldaqstant l-interess Għawdxin fl-Arcipelagu Malti huwa minsuġ fil-kawża nazzjonali. Infatti ma ninsewx li Għawdex, permezz ta' uliedu minn dejjem kien fuq quddiem nett fit-taqbid favur drittijiet nazzjonali. Anzi ssib lil min isostni li l-Għawdxin huma iżjed nazzjonali, għax dejjem ivvutaw bi għarhom favur kawżi nazzjonali u ipparteċipaw iktar fihom. Għalhekk għandi għax naħseb, li kien dan is-sentiment li għaqqad lill-Għawdxin hamsin sena ilu meta fittxew mudell li seta' jaqdi l-aspirazzjonijiet tagħhom biex iħares u jassigura l-progress ta' gżirithom u jara li dan il-progress għandu f'kull żmien jimxi pari passu ma' dak ta' Malta. Nixtieq naħseb, anzi nħossni żgur, li s-sentimenti li harġu bihom hamsin sena ilu dawk li ġew qabilna, għadhom haġġin u jbaqbu go fina llum il-gurnata.

### It-Tifkira

U hu propju għalhekk li ninsabu miġburin hawnhekk f'din l-okkażjoni li qed isservi ta' tifkira tal-ġrajja ta' hamsin sena ilu. Miġburin mhux biex neċessarjament nagħmlu post mortem, għax maż-żmien qed niskopru li l-mudell baqa' haġ u validu anke għaž-żminijiet ta' llum. Naħseb li l-aħjar mod kif dan l-avveniment għandu jiġi mfakkar huwa billi nħarsu lura lejn il-holqien u l-operat tal-Kunsill matul iż-żmien tiegħu ta' bejn l-1961 u l-1973, u nħarsu 'l quddiem fuq x'taġhlimiet akkwistajna mill-esperjenzi li harġu minnu. Nemmen li l-attivajiet ta' tifkira għandhom jilhq u lill-pajjiż kollu kemm hu, għax il-Kunsill Ċiviku għalkemm kien jithaddem speċifikament fil-gżira ta' Għawdex, kien ukoll żvilupp istituzzjonali li serva u interessa lil Malta ukoll. Kien u baqa' sugġett ta' rilevanza fil-ħsieb tal-pajjiż. Effettivament il-Kunsill Lokali kif nafuhom illum, twaqqfu fis-sena 1993, għoxrin sena ezatt wara li l-Kunsill Ċiviku gie abolit. Għalhekk l-okkażjoni ta' dan l-Anniversarju għandha sservi ta' eżerċizzju f'ezami ta' skrutinju u ta' taġhlimiet bl-iskop li nkunu qegħdin nesploraw jekk hux il-każ, li nerġġu nintroduċuh jew ingedduh għal żminijietna. Ma ridniex, u fil-verità lanqas stajna nfakkru dan l-avveniment b'mod simboliku biss, billi mmorru npoġġu bukket f'furi mal-mafkar tiegħu. Fil-verità mafkar fiżiku ma jeżistix, iżda memorji ta' l-operat u tar-riżultati miksuba għandna kemm irridu, basta nfittxuhom u nirrikonoxxuhom bħala tali.

Qabel xejn irridu nifhmu u nżommu f'moħħna, li l-holqien tal-Kunsill Ċiviku ta' Għawdex fis-sena 1961 kien l-ewwel eżerċizzju ta' decentralizzazzjoni u ta' devoluzzjoni vera u proprja f'dan il-pajjiż. Permezz tal-holqien tiegħu ġie applikat il-prinċipju ta' sussidjarjetà, jiġifieri li dak li jista' jiġi deċiż u attwat mill-bażi tas-soċjetà, għandu jsehh f'dak il-livell. Il-Kunsill Ċiviku dahhal b'saħħa fil-pajjiż il-kuncett tar-reġjonalità għax hareġ fil-beraħ id-dimensjoni tal-gżira. Gieghel, anzi obbliga, li thares lejha mill-perspettiva li hu jkopri lill-Għawdex kollu fil-governanza tiegħu, u li konsegwenza t'hekk dahhal fil-prattika l-awtonomija reġjonali fl-amministrazzjoni tiegħu, kif ukoll fil-konsiderazzjonijiet nazzjonali li jirrigwardawh. Għaliex dan il-Kunsill inħoloq biex jiġbor fih amministrazzjoni waħda, reġjonali u rappreżentattiva tal-gżira kollha, iffukata kollha kemm hi fuq il-progress tagħha, u dan sintendi f'kuntest nazzjonali ukoll.



### Il-Frott

Il-Kunsill ta lill-Għawdex għodda u lehen li seta' жуzahom għall-benefiċċju ta' l-iżvilupp ġenerali tiegħu u ta' niesu. L-iżvilupp infrastrutturali u soċjali li sehh fi żmien il-Kunsill, jew li jaf il-bidu tiegħu fi żmien, bl-assistenza ukoll tal-Gvern Ċentrali, kien jikkonsisti f'diversi proġetti kbar ta' benefikat fit-tul għal Għawdex u għall-Għawdxin. U nahseb li jkun utli u xieraq li jissemmew f'din iċ-ċirkostanza. Bhat-tkabbir tal-port ta' l-Imġarr, iċ-ċavetta ta' l-iżvilupp tal-komunikazzjonijiet tal-gżira; bini ta' spatar ġdid f'Ta' l-Ibraġġ; bini tal-Istitut Tekniku fil-Kumplex ta' l-Edukazzjoni; il-bini ta' l-ewwel fabbriki moderni ġox-Xewkija; l-ewwel djar soċjali f'Taċ-Ċawla; l-impjant ta' desalinizzazzjoni tal-ilma baħar fil-periferija tal-Qala; l-ewwel impjant tat-tarmak f'tarf ir-Rabat; bini ta' l-ewwel *playing fields* f'diversi lokalitajiet flimkien mal-manutenzjoni tagħhom; l-amministrazzjoni ta' l-indafa pubblika mal-gżira kollha; bini ta' *bus terminus* fir-Rabat biex jaqdi d-destinazzjonijiet kollha tal-gżira; nistgħu ukoll ngħidu li l-ewwel żvilupp veru fit-turizmu tal-gżira ra l-bidu tiegħu fi żmien il-Kunsill b'investiment privat f'bini ta' lukandi kbar f'Sannat u f'Marsalforn; inkwantu għall-komunikazzjonijiet ma' Malta u għal dak li jissejjah trasport veloċi fuq il-baħar, ta' min isemmi li f'dak iż-żmien ġie introdott minn kumpanija privata servizz b'Aliscafo, li kien jaqsam bejn l-Imġarr u l-Port il-Kbir f'nofs siegħa; kif ukoll it-twaqqif ta' kumpanija privata oħra, din id-darba ta' l-Ajru, li xtrat u gabet hawn Malta ajruplan tat-tip 'Islander' biex jibda jagħti dan

is-servizz; saħansitra sa triq fil-baħar kienet tissemma; l-estensjonijiet tas-servizzi tal-elettriku, tal-ilma, tat-telefonija u tad-drenagg fl-irhula kollha ma naqsux, u iktar minn hekk ukoll!

### Saħħa Morali

Dawn huma kollha akkwisti li għamel Għawdex bis-saħħa tal-Kunsill Ċiviku. Jekk mhux bis-saħħa tal-finanzi li kellu għad-dispożizzjoni tiegħu, imma żgur bis-saħħa tal-perswazzjoni u bis-saħħa morali li kien jippossiedi u jgawdi fl-aħjar żminijiet tiegħu, u li bihom influwenza lill-klassi politika u governattiva tal-pajjiż ta' dak iż-żmien favur investiment qawwi, kemm pubbliku kif ukoll privat go Għawdex. Din is-saħħa morali kienet ġejja mill-fatt li għalkemm il-Kunsill twieled propju biex ikun jista' jirrakkomanda b'qawwa lill-gvernijiet ċentrali rimedji għall-problemi u nuqqasijiet li kienu jeżistu fil-gżira, kellu imma ukoll missjoni ċara quddiemu, u cioe' dik li tagħti identità u emancipazzjoni permezz ta' status politiku/reġjonali u statura soċjali fil-hajja nazzjonali. Infatti Għawdex beda dejjem iżjed jiġi kkunsidrat fid-dimensjoni reali tiegħu ta' gżira b'ramifikazzjoni reġjonali, u ma baqax iżjed ikkunsidrat biss bħala sempliċi distrett elettorali, u ftit li xejn iktar! Dik ta' distrett elettorali kienet sitwazzjoni li tumiljah u ċċekknu għax tneżżgħu mill-hafna karatteristiċi uniċi li jippossiedi, u tneżżgħu ukoll mill-potenzjal li joffri għalih u għan-nazzjon. Għalhekk il-kuncett ta' gżira reġjun beda jaqbad art u infatti l-Ordinanza tal-1961 li waqqfet lill-Kunsill Ċiviku għadha, fl-opinjoni tiegħi, taħt hafna aspetti validi anki għaž-żminijiet ta' llum. Dik l-Ordinanza, hamsin sena ilu istituzzjonalizzat u kkaratterizzat ir-reġjonalità amministrattiva u soċjali tal-gżira Għawdxija. U kieku dik l-Ordinanza kellha tiġi introdotta llum, x'aktarx kienet tinbidel biss il-kelma Ċiviku ma' dik Reġjonali biex tiġi tinqara l-Kunsill Reġjonali ta' Għawdex minflok il-Kunsill Ċiviku ta' Għawdex.

### Gżira Reġjun

L-istatus u l-istatura li semmejt għandha toħroġ mid-definizzjoni politika li taspira għaliha l-gżira ta' Għawdex, u cioe' politika mhux ta' l-ilwien -blu, aħmar jew aħdar- kif hafna minna jifhmu bil-kelma politika. Imma bit-tifsira vera tagħha ta' *policy*, ta' *viżjoni*, ta' missjoni, ta' *mission statement*, ta' emancipazzjoni, ta' identità. Għawdex mhux territorju fiżikament magħqud ma' dak ta' Malta, għax bejniethom hemm baħar jaqsam, jifred. Hekk holqitu n-natura. Dik hi r-realtà. U min jirrispetta n-natura, irid ibaxxi rasu quddiem ir-realtà. Għawdex mhux kolonja ta' Malta! M'għandux ikun iċ-ċenerentola, is-Cinderella tal-Gzejjer Maltin! Mela x'inhu Għawdex għal Malta? Għawdex bla l-iċken dubju u bla ebda eżitazzjoni, jikkwalifika b'mod shih bħala Reġjun ta' Malta. Anzi Gżira Reġjun. Infatti nippretendi li għandu jkun hawn kunsens ġenerali fil-pajjiż li taħt kull definizzjoni — sew jekk mil-lat ġeografiku, storiku, kulturali, ekonomiku jew mil-lat ta' żvilupp — Għawdex hu tabilhaqq Gżira Reġjun. Hlief, ironikament mil-lat

politiku. Jigifieri, l-istituzzjonalità formali u ufficjali tiegħu bhala Gżira Reġjun baqgħet mhix strutturata. Ghalkemm snin wara Ghawdex jissema bhala gżira reġjun fid-dokument ufficjali tad-Dikjarazzjoni fuq Ghawdex mehmuża mat-trattat ta' adeżjoni ta' Malta fl-Unjoni Ewropea fit-2004; u iżjed riċenti, kif jissema bhala wiehed minn hames reġjuni fl-Arcipelagu Malti li twaqqfu taht Kumitati (u mhux Kunsilli), iffurmati mis-Sindki Lokali, imma fejn m'hemm l-ebda distinzjoni bejniethom b' riferenza speċifika għal Ghawdex bhala Gżira Reġjun. U kif kulhadd imissu jkun jaf, hemm tassew baħar jaqsam bejn reġjun ordinarju u gżira reġjun. B'kuntrast, għal fini tal-kommemorazzjoni ta' illum, nkomplu niskopru li l-Ordinanza li waqqfet il-Kunsill Ċiviku t'Ghawdex hamsin sena ilu, tirrikonoxxi b'ligi struttura reġjonali speċifika għall-gżira, filwaqt li illum hamsin sena wara ninsabu rinfaċċjati bil-mankanza ta' tali struttura jew waħda simili. Dan jista' jfisser biss li jew il-Kunsill Ċiviku ta' Ghawdex gie hamsin sena qabel iż-żmien, jew li aħna ninsabu quddiem l-istorja hamsin sena wara ż-żmien! Kull kif, fl-opinjoni umli tiegħi dan l-inkwadru qed joħloq ingustizzja storika li titlob li tiġi indirizzata bla iktar telf ta' żmien.

### **Żviluppi Ohra**

Mhux għax ma kienx hemm żviluppi ohra favur Ghawdex wara t-tmiem tal-Kunsill. Il-ħolqien ta' Ministeru għal Ghawdex b'Ministru dedikat għalih waħdu, kien żvilupp magġuri u epokali favur id-destin tal-gżira. L-istess ħolqien ta' dan il-Ministeru fis-sena 1987, sitta u għoxrin sena wara l-bidu tal-Kunsill, u erbatax-il sena wara tmiemu, kienet deċiżjoni politika kuraġġuża li ttiehdet in parti biex tirrikonoxxi li Ghawdex għandu jkollu status speċjali politiku amministrattiv, minħabba ir-realtà partikulari u unika tiegħu bhala t-tieni l-ikbar gżira abitata ta' l-Arcipelagu Malti; iżda però tali rikonoxximent naqas, kif rajna diġà, jirreġjonalizzah *de facto*. Il-Ministeru ta lill-Ghawdex viżibbiltà u lehen fil-Kabinett tal-Ministri, u per konsegwenza poggieħ f'dak il-livell fl-istaġuni kollha. Sehħet b'hekk, evoluzzjoni fl-amministrazzjoni tal-gżira, minn waħda ta' għamla reġjonali li ta l-Kunsill Ċiviku, għal dik wara hafna snin, ta' għamla Ministerjali. U għal xi żmien donnu li kien instab il-bilanċ fir-rimedju aħhari għall-aħjar andament tal-amministrazzjoni tal-gżira. Sakemm sitt snin wara fis-sena 1993 twaqqfu l-Kunsilli Lokali kif nafuhom illum, erbatax minnhom fil-gżira Ghawdxija. U reġa' nfeħta id-diskors u l-konsiderazzjonijiet ta' natura lokali u reġjonali fl-amministrazzjoni tal-gżira.

Għalhekk l-evoluzzjoni fil-ħsieb, imma ukoll fil-prattika baqgħu u jibqgħu għaddejjin.

### **Il-Mudell**

Izda wiehed irid jgħid li l-introduzzjoni tal-Kunsilli Lokali, iżolati waħedhom u għalihom, ma jikkostitwux stat ta' reġjonalità jekk dawn ma jingħaqdux flimkien biex jirrapprezentaw reġjun sħiħ u identifikabbli. Għalhekk l-idea fuq Amministrazzjoni Reġjonali għal

Ghawdex terġa' tfeġġ fil-konsiderazzjonijiet u l-eżiġenzi tal-pajjiż. Ċertament mhux għall-esklużjoni tal-Kunsilli Lokali kif nafuhom illum, jew għall-esklużjoni tal-Ministeru Ghawdxij għax dak għandu jibqa' ankrat, imma kumplimentari u konverġenti magħhom. Nemmen b'konvinzjoni li jeżisti l-ispazju dovut għalihom kollha biex jinholoq l-aħjar bilanċ b'formula amministrattiva li tkun tista' tagħmel ġustizzja sħiħa ma' Ghawdex fid-dimensjoni tiegħu ta' gżira. Fuq livell lokali, reġjonali, parlamentari u ministerjali, li flimkien jilhqnu l-livell nazzjonali. Terġa' u tghid li minn meta pajjiżna sar membru tal-Unjoni Ewropea il-kunċett reġjonali kompli jissahħa bla qies. Dan hu kunċett li baqa' jigi warajna anke meta żżarmat l-istituzzjoni fil-1973. Infatti t-tema taht forma ta' mistoqsija li qed tagħmel din il-Konferenza hija "Il-Kunsill Ċiviku ta' Ghawdex—Esperjenza tal-Passat jew Mudell għall-Futur?" Nistqarr, jekk mistoqsi, insib ruħi bla ebda riżervi favur Mudell Reġjonali mill-gdid għall-Futur, li nirrepeti, flimkien mal-Kunsilli Lokali u mal-Ministeru, ikun f'pożizzjoni li jista' jassigura l-aħjar ekwilibriju politiku, jipprovi l-aħjar ġustizzja soċjali u johroġ l-aħjar potenzjal fl-infrastruttura tal-governanza tiegħu billi din il-formula sa fl-aħħar, tkun tista' takkwistalu l-emanċipazzjoni u l-awtonomija amministrattiva bid-dritt u bis-saħħa li tħaddan u tapplika politika reġjonali għall-iżvilupp ekonomiku u soċjali fi sfond nazzjonali. U dan tagħmlu għall-benefiċċju ta' Ghawdex u tal-Ghawdxin kif ukoll tal-pajjiż kollu kemm hu. Il-formula preċiża kif dawn il-livelli ta' rappreżentanza, kull livell fl-iskala tiegħu, jithaddmu flimkien b'mod kumplimentari u konverġenti trid tiġi studjata; għax żgur li dan l-indirizz m'għandux il-kompitu li joffri soluzzjoni definnittiva. Ikun biżżejjed li wiehed jishaq fuq il-validità tal-kunċett u li jixpruna dibattitu fuq l-istrutturi u d-dinamika meħtieġa biex jiġi realizzat.

Niftakar lill-missieri jipprotesta li Ghawdex qisu — is-Sinderella — tal-Gzejjer Maltin. Madankollu nibqa' nittama li l-hidma ta' l-istess Kunsill Ċiviku u l-hidmiet kollha li sehħew warajh, għenu u baqgħu jgħinu biex il-gżira Ghawdxija bis-sbuħija tagħha, bil-ħiliet ta' l-Ghawdxin, u bis-saħħa tal-ligijiet tal-pajjiż, issir minflok il-Prinċipessa tal-Gzejjer Maltin.


**BOGLAUTO LTD**

■ **Spare Parts**

■ **Batteries**

■ **Accessories**


J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

**KOTBA**

Minn Ghawdex

**“TAW ĠIEH LIL ARTHOM”****tal-Kav. Paul Saliba**

**Pubblikazzjoni tal-awtur. L-Ewwel Edizzjoni, Malta 2011. Stampat fil-Gutenberg Press, paġni 304. Jinbiegħ €15 mil-‘Lumen Christi Bookshop’, Triq Fortunato Mizzi, Victoria.**



Meta ġejt mitlub biex nikteb din ir-recensjoni dwar din il-pubblikazzjoni li tana f'idejna dan l-aħħar il-Kav. Paul Saliba, għal iktar minn tletin sena Editur tal-ġurnal ta' darba fil-ġimgħa *Lehen is-Sewwa*, ma stajtx nibqa' lura, għax il-bijografija dwar persunaġġi magħrufa u inqas magħrufa li b'ħidmiethom u b'għaqalhom taw ġieħ lil arthom, minn dejjem interessatni.

Dan il-ktieb ta' madwar 300 paġna kien stampat għand il-Gutenberg Press fuq karta artistika mill-isbaħ u ssettjat u prodott mill-artist grafiku Gorg Mallia li kien responsabbli wkoll mid-disinn li naraw fuq il-qoxra bil-kulur.

F'kelmtejn ta' introduzzjoni li għamel għal dan il-ktieb il-President Emeritus Dr Ugo Mifsud Bonnici, isostni li l-memorja tal-bnedmin li jkunu mxew sewwa hija wtieqa u għalhekk huwa importanti li nesponu l-figura ta' nies li fil-hajja soċjali u ċivili Maltija ddistingwew rwieħhom. In-nies magħżula huma fost il-protagonisti l-iktar prominenti tax-xena ta' Malta u Ghawdex f'dawn l-aħħar mitt sena. Niltaqgħu wkoll ma' profili ta' nies li ma kinux Maltin iżda xorta waħda haqqhom mhux biss stima imma wkoll li jiġu indikati għall-ammirazzjoni u imitazzjoni ta' kulhadd. Dan il-ktieb mill-ġdid qed jagħti l-hajja lill-memorja sabiħa ta' nies li tiegħu pjaċir tiftakar fihom. Huwa xogħol li jinqara u li wiehed jista' faċilment jikkonsulta bħala riferenza, suppliment tad-Dizzjunarji Bijobiblijografiċi.

Kif jistqarr l-awtur innifsu, dan il-ktieb tiegħu jiġbor fih mużajk ta' persunaġġi Maltin u Ghawdxin kif ukoll xi barranin, li f'hajjithom hadmu f'varjetà wiesgħa ta' professjonijiet bħal ngħidu ahna: saċerdoti u sekulari, ġudikanti u avukati, tobba, politiċi, nies tal-kultura, ġurnalisti, sportivi, haddiema, għalliema u persuni li taw sehemhom fl-appostolat tal-Knisja u f'għadd ta' oqsma oħra. B'eċċezzjoni ta' ftit, il-kotra l-kbira minnhom, l-awtur kien jafhom mill-qrib u għalhekk hass li għandu jżewwaq dak li kiteb fuqhom b'xi episodji personali li ftit li xejn huma magħrufa.

Fost il-persunaġġi barranin imdaħhla fil-ktieb, hemm uħud li l-awtur kien jafhom sew u kellu kuntatt regolari magħhom u f'xi każijiet anke' hadem magħhom, bħal Professur Vittorio Bachelet, li kien il-President tal-Kunsill Superjuri tal-Maġistratura fl-Italja li nqatel mill-Brigate Rosse; it-trejdjunjonista rivoluzzjonarju Skočič Hamish Frazer, li ġġieled fl-Armata Internazzjonali l-Hamra fil-Gwerra Ċivili ta' Spanja u wara kkonverta għall-Kattoliċiżmu; il-Professur Petro Insana li hafna għadhom

jiftakruh meta kien Direttur tal-Istitut Kulturali Taljan f'Malta u oħrajn. L-awtur ha' hsieb jipprovdilna wkoll ritratt ta' kull persunaġġ li għażel li jikteb dwaru.


Nieħu gost nirrimarka li għalkemm il-Kav. Paul Saliba forsi mhux daqstant midhla ta' gżiritna, xorta għoġbu jinkludi xi persunaġġi Ghawdxin li għamlu ġieħ mhux biss lill-gżira ċkejna tagħna li tathom il-hajja, iżda lin-Nazzjon Malti iġenerali kif għadna nsibu fil-każ ta' xi oħrajn anke' illum. Fost dawn l-awtur jinkludi lit-Tabib Anton Tabone, magħruf fostna bħala *l-Prinċipal* (kien it-tabib kuranti li missieri kien iġib id-dar meta xi hadd minna kien iħossu ma jiflahx), il-bniedem li waqqaf il-Kunsill Ċiviku 50 sena ilu u li Monument (life size) tiegħu tistgħu tarawh qabel tidhlu l-Isptar Ġenerali tagħna. Pawlu Saliba ma setax ma jkunx jaf mill-qrib lill-Isqof Emeritus Mons Nikol Cauchi li min jaf kemm ippubblikalu xogħol fuq il-ġurnal *Lehen is-Sewwa* u li l-awtur isejjaħlu “Bniedem ta' karattru dhuli, mogħni b'dehen u heġġa pastorali u b'kultura vasta”. Persunaġġ iehor li Saliba ma setax iħalli barra huwa bla dubju ta' xejn il-Professur Ġużè Aquilina, xempju ta' intellettuali tassew kattoliku, li habb lill-Knisja, lil Pajjiżu, u lill-Ilsien Artu. Fiż-żmien li l-Kav Paul Saliba kien jattendi l-Qorti t'Ghawdex bħala Ġudikatur fit-Tribunal għat-Talbiet Żgħar, huwa sar jaf lill-Avukat Michael Grech (li jien għallimtu l-Malti fil-Liceo Ninu Cremona). L-awtur jistqarr li f'medda ta' sitt snin dan l-avukat zagħżuġh kien halla fih l-impressjoni ta' bniedem professjonist serju, ippreparat f'dak li ried jesprimi u li kien jesponih bil-kalma u fl-istess hin bil-forza tal-konvinzjoni. “Fih dejjem għaraft il-professjonist integru”. Il-Poeta taż-Żgħożija, Gorg Pisani wkoll insibuh fost l-Ghawdxin li ġibdu l-attenzjoni u l-ammirazzjoni tal-awtur tal-ktieb *Taw Ġieħ lil Arthom* u bir-raġun, għax Pisani kien il-bniedem li introduċa l-istudju tal-Malti lill-istudenti tas-Seminarju Veskovili t'Ghawdex u lill-Għalliema tal-Iskejjel Primarji li kienu jattendu l-*Post Certificate Course* 1936. Kien maħtur l-ewwel Surmast tal-Malti fil-Liceo t'Ghawdex (1933 – 1940) fejn jien komplejt fuq il-passi tiegħu hafna iktar wara fl-1969.

*Taw Ġieħ lil Arthom* fih minjiera ta' taġhrif dwar għadd sabiħ ta' persuni li komplew jagħnu lill-gzejjer tagħna. Jinbiegħ għal prezz ta' hmistax-il ewro imma nassikurakom li jiswa wisq iktar u ssibuh għand il-librara ewlenin fosthom fil-Victoria għand il-“Lumen Christi Bookshop”, fejn issibu varjetà ta' kotba bil-Malti u ta' bixra reliġjuża.

**Kav Joe M Attard**

Ftit fatti u kummenti

# Is-Sajf Għawdex: dari u llum



kitba ta' **Dr. MARIO SALIBA MD MSc MMCFD**

Illum fis-sajf ma tantx għadek tista' tmur ffit hdejn il-baħar għall-kwiet, għax il-bajjiet tagħna, tista' tghid, kollha huma bilwisq differenti minn ta' dari fejn konna mmorru għall-mistrieħ fis-sajf. Il-bajjiet tal-lum huma mimlija b'ħafna lukandi, restoranti, bars mimlija turisti Ingliżi b'zaqqhom mimlija birra, diskoteki, u flattijiet, xi wħud minnhom orribbli bl-istorbju hiereg mit-twieqi u l-gallarijiet. Fit-toroq tara xebbiet u nisa bit-tupis imqaċċtin, xi wħud minnhom qishom iridu jixbħu lil Eva li għadha taħsibha jekk tilbisx il-werqa tat-tin jew tad-dielja. Tara wkoll żgħażaġh u irġiel imdandna, gabbani tas-suvenirs u kremi tas-sbuħija, u oħrajn tal-ikel Amerikan jew Ciniż. Altru li s-sajf Għawdexi mhux kollu kwiet għalina l-Għawdxin.

Xi ffit tal-għażż kulhadd jaqbd u fil-hedla tas-sajf u trid jew ma' tridx ikollok tqassas xi ffit mir-ritmu mgħaġġel tas-soltu. X'hemm aqwa milli toqgħod titgħażżen, tisma' xi ffit għana Maltija jew taqra xi ktieb għad-dell ta' xi sigra? Jew taqbeż ffit fil-baħar biex tiffriška mis-sħana tax-xemx? Virġilju tant kien jemmen fil-mistrieħ (għażż) tas-sajf li kien iġhid: "L-allat tawna dan l-għażż!" Hawn il-kelma għażż ma tfissirx taħrab ix-xoġħol imma tfisser ukoll serħan, sliem, kalma, mogħdija taż-żmien, saħansitra waqfa ta' riflessjoni billi taqra xi ktieb, sempliċement tirrifletti jew taħseb jew tippjana għall-kwiet. Ċicerun iġhid li ma hemmx ħabib aħjar mill-ktieb meta wiehed imur hdejn il-baħar jew fil-kampanja. Naturalment, l-għażż u l-kalma li taħkem fis-sajf jistgħu jkunu ta' okkażjoni biex wiehed isib iktar ħin għall-qari. Mhux l-iskop tiegħi li ngeġġkom tgħaddu s-sajf kollu taqraw u tqallbu l-kotba, imma żgur li fid-dar hemm xi ktieb li kontu ddubbajtu jew xtrajtu fix-xitwa li dejjem xtaqtu taqraw imma qatt ma' sibtu l-ħin għal dan. Għalhekk sib dak il-ktieb u aqrah, u barra li tieħu gost ma tkunx hlejt sajf shih!

## X'inh u s-sajf?

Jekk bis-sajf nifhmu l-ewwel għawma, allura s-sajf jibda bilwisq qabel il-21 ta' Ġunju meta suppost naqilbu għas-sajf. Imma skont il-qawl Malti: "Qabel il-ħgejjeġ tbiddilx il-ħwejjeġ", jiġifieri qabel il-festa ta' San Ġwann l-Għammiedi fl-24 ta' Ġunju meta kienu jsiru l-ħgejjeġ, ma' jaqbillekx taqleb għall-ħwejjeġ tas-sajf. Izda s-sajf ikollu l-preludju tiegħu nhar San Girgor li jiġi l-Erbgħa ta' wara l-Għid il-Kbir. Izda l-veru għawm kien jibda

nhar Lapsi, 40 jum wara l-Għid. Tradizzjonalment, Kristu jitla' s-sema u ħafna jfittxu l-baħar biex jieħdu qabza u jgħoddsu!

Is-sajf Għawdexi għandu dehra differenti u l-istorbju tiegħu, li huma tipikament Mediterranji, imma tipikament Għawdxin ukoll. Għandu d-dehra ta' għelieqi nexfin, imma ukoll ta' frott bnin u mmerraq. Għandu d-dehra ta' toroq u knejjes imzejnin u l-hoss tal-qniepen festivi, tal-marċijiet, tal-logħob tan-nar, ta' każini tal-banda lesti għall-festi bil-faċċati mzejnin u bin-nies jixorbu l-birra u l-minerali, tal-bejjieġha tal-qubbajt u l-pastizzi, tan-nies iċapċpu quddiem il-vara, jew nies iċafċfu fil-baħar, jew jiddevertu waqt xi barbikju jew jitaljajaw sa tard bil-lejl f'xi diskoteka. Is-sajf Għawdexi hu żmien storbuż, hekk kien u aktar sar!


Fis-sajf in-nies idumu ma' jorqdu, imma meta jorqdu jkarkru magħhom siegħat twal ta' mistrieħ sa tard filgħodu. Għalmin ibakkar is-skiet tas-siesta jinħassu b'mod partikulari fl-irħula fejn id-dellijiet, il-għomma u t-telqa', jindiesu mal-ħitan tad-djar imkenna f'toroq doġoq. Ħafna jimtlew b'energija f'raqda qasira waqt il-qilla tax-xemx biex itawlu matul il-lejl. Is-sħana tax-xemx mhux talli toħdilna l-energija li jkollna imma trattab l-asfalt tat-toroq u tqarrqaċ saħansitra l-gebel tal-franka u l-bjut tal-konkrit.

Is-sajf ifisser vaganzi għal ħafna f'xi dar villegġatura. Il-vaganzi jistgħu ukoll ikunu mfissra fis-safar barra minn Malta li jqanqal din ix-xewqa li nbiddu l-iżolament doppju tagħna b'firxa iktar kontinentali. Fejn qabel konna naslu sa Sqallija, gżira li tibqa' sabiħa u qrib tagħna, issa sirna naħartu l-kontinent f'gimġha jew immorru anke f'xi kontinent ieħor, fl-Orjent jew f'xi gzejjer eżotiċi. Saret drawwa ukoll li nieħdu dawra fuq vapur madwar il-Mediterran u jekk il-baħar u l-ħafna ikel u xorb żejjed ma jkunux għamlulna d-deni, insibu ħin biex niskopru l-kultura ta' diversi pajjiżi madwar il-kosta tal-Mediterran.

## Is-sajf fil-qwiel


Is-sajf fil-qwiel Maltin għandu ħafna tixbihat. "Fis-sajf il-maħruq jinqala' l-ħruġ", fis-sens li fis-sħana tas-sajf infittxu x'imkien anke barra fejn hu aktar frisk. Illum ma tantx għadu jgħodd dan il-qawl għax in-nies iktar tifttex toqgħod għewwa għall-arja kondizzjonata. Fuq l-istess tema huwa l-qawl: "Fis-sajf toħroġ tifel u tidhol xiħ", b'riferenza għas-sħana li jkun hemm barra li tiflġek u tifnik. Qawl li jirrifletti l-faqar ta' dari huwa dan: "Is-sajf





kabozza tal-fqir”, għax fis-sajf il-fqir ma jkollox bżonn għata li tkennu mill-kesha u l-bard. Mhux illum, għax lanqas ix-xitwa m’ghada tinkwieta lil min iħobb iqacċat.

“Fis-sajf zokk jitimġhek u l-blata traqqdek”, jġigifieri fis-sajf issib x’tiekol minn xi siġra u tista’ torqod anke fl-art. Dawn il-qwiel juru l-faqar ta’ dari. “Meta s-šhana tagħmel bina, n-naghġa ttina pila”, jġigifieri meta r-rahħala jġizzu n-nghaġ f’Lulju, is-šhana tkun waslet fl-eqqel




tagħha. Dawn huma kollha qwiel marbuta mas-sajf bhala staġun li juru l-hajja f’Ghawdex tagħna tal-imghoddi. Izda kull xahar tas-sajf Ghawdex għandu l-qwiel tiegħu li huma bhal kalendarji għall-bdiewa u għar-rahħala. Skont Victor Galea<sup>1</sup> hawn Ghawdex ngħidu li f’San Lawrenz, 10 ta’ Awwissu, jaqtgħu l-harrub u f’San Mattew li jaħbat fil-21 ta’ Settembru jizirgħu t-tewm, li ġeneralment ikun tip ta’ tewm li jghidulu tar-ras. Dan jinżera’ lejn l-aħhar ta’ Settembru biex jilhaq xi ftit xita għax ma jkunx fis-saqwi. It-tewm l-iehor jew tal-qatta jinżera’ fil-bikri f’Awwissu f’postijiet bhal Lunzjata fejn hemm l-ilma. “Santa Marija f’nofs Awwissu u kulhadd jieħu li jmissu”, b’riferenza għall-ħlas tal-qbiela li l-bdiewa u r-rahħala jagħmlu f’Santa Marija. Dawn il-qwiel jagħtuna kwadri

<sup>1</sup> Galea Victor J. *Qwiel u Qaddisin. Folklor u Twemmin f’Għajdut il-Maltin u l-Ghawdexin.* Calypso Publications, 1999.

ta’ Ghawdex fl-antik li għadda žmienu u li baqghu biss fil-pitturi fuq it-tila jew fir-ritratti antiki f’xi album, li jqajmu nostalgija u fl-istess hin stagħġib għal kif inbidel Ghawdex tagħna.

Il-progress fl-aħhar 40 sena ta dehra ġdida lis-sajf u ta modi ġodda kif nghixuh, sew fix-xtut u sew fit-toroq, modi ta’ ikel u xorb differenti, teknologija moderna kif intaffu s-šhana, u kif nerfġu u nsajru l-ikel, mezzi iktar sofistikati kif nivvjaggaw, kif niddevertu fuq il-baħar, kif nilqgħu għas-šhana tax-xemx tisreġ fuq il-ġilda, mużika u saħansitra tibdil fl-imġiba u l-valuri li huma l-karatteristiċi soċjali tas-sajf modern. Il-konsumerizmu tal-lum ġab miegħu zieda fil-ħmieġ u l-iskart fit-toroq, bi fliexken vojta tal-plastik u kaxxi tal-pizza, bottijiet u karti tal-ġelat, fliexken vojta tal-birra fuq ix-xtut u anke fil-pjazez. Li hemm bżonn huwa ftit iktar sens ċiviku biex inżommu fejn inkunu nadif billi ma nħallux dan il-ħmieġ warajna.

Ċertament li illum it-teknologija għenitna biex intaffu xi ftit mill-qilla tas-šhana tas-sajf, imma ħafna tiġihom nostalgija għall-hajja sempliċi u iktar kwietta tal-imghoddi. Dan huwa s-sajf Ghawdexi tal-lum b’taħlita ta’ kuluri, festi, hsejjes, baħar u xalar, b’differenza kbira minn dak li kien dari fl-istil u l-mezzi bhala žmien ta’ mistrieh.



## Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo  
Mob: 7905 5051 • Tel: 2785 5051

Bi thejjija għall-miġja fostna tas-Sorijiet tal-Klawwsura

# IL-KLARISSI FOSTNA! BAQGHAL

1

## IL-HAJJA KKONSAGRATA RIGAL TA' ALLA LILL-KNISJA

Papa Ġwanni Pawlu II :

“Il-hajja kkonsagrata mhux biss kienet ta' għajna kbira għall-Knisja fl-imġhod... iżda hija rigal **prezzjuż u meħtieġ** għall-preżent u għall-gejjieni tal-poplu t'Alla.

Il-hajja kkonsagrata hija parti intima mill-hajja, mill-qdusija u mill-missjoni tal-Knisja.”

(Eżortazzjoni Appostolika, “Vita Consacrata”, 25 ta' Marzu 1996)

### “Irgiel u nisa kkonsagrati

Intom it-teżor l-aktar prezzjuż u insostitwibbli tal-Knisja” – (il-Knisja ma tistax tgħaddi mingħajrkom).

(2 ta' Frar 1994)

Papa Benedittu XVI :

“Quddiem il-bżonn li ninqatgħu mir-rutina ta' kuljum biex infittxu postijiet li joffrulna s-skiet u meditazzjoni, il-monasteri tal-hajja kontemplattiva huma oasi, fejn il-bnedmin pellegrini fuq din l-art ikunu jistgħu... jaqtgħu l-għatx tagħhom matul il-vjaġġ tal-hajja.”

(l-Angelus, 22 ta' Novembru 2006)

Don Giovanni Barra (kittieb ta' bosta kotba reliġjużi u direttur spiritwali magħruf):

“Is-sorijiet huma l-uniku Vangelu li bosta bnedmin tal-lum jaqraw.”

Kardinal Suenens (il-mibki Primat tal-Belġju) :


“Is-sorijiet huma l-hames Vangelu – l-erba' Vangeli miktuba fuq il-parċmini, il-hames Vangelu kif mgħajjex

2

## SORU TAL-KLAWSURA TIRRAKKONTA HAJJITHA

mis-sorijiet.

- “Meta ddeċidejt li ningħaqad mas-sorijiet tal-klawsura, hafna kien it-tgħajjir li qlajt... akkużawni li kont ser ‘nindifen hajja’.
- Meta tfajla tingħata għall-hajja monastika, hafna



huma dawk li jħarsu lejha bhala ‘hajja mohlija’.

- Dawn in-nies jargumentaw : ‘li kieku tkun soru li tghallem, tiehu hsieb ix-xjuħ jew il-morda, jew tmur f’xi art tal-missjoni, ta’ lanqas tkun qed tagħmel xi haġa ta’ siwi.’

Għaldaqstant tajjeb li nagħrfu :

**‘Min hi s-soru tal-klawsura u x’servizz taghti lis-soċjetà?’**

Is-soru tal-klawsura

- hija dik il-**mara li Alla għazel** biex tinqata’ mill-folla, biex tfittex aktar li thallih ihobbha fis-solitudni.
- hija dik il-**mara li taċċetta l-istedina għall-intimità divina** u kontinwament titlaq kolloxx biex **tingħata lill-Qaddis** b’risq tagħha u tas-soċjetà.
- hija dik il-**mara li għandha bhala namrat** tagħha lill-**hallieq**.
- hija dik il-**mara li Alla ddestinaha** biex tkun **profeta ta’ żmienha...**
- hija l-**mara li titlob hniena** lil Alla għas-soċjetà li tghix fiha u għad-dinja kollha.
- hija **xemgħa mixgħula** li tinhela kontinwament f’att ta’ kontemplazzjoni.
- hija **musbieħ** għalmin irid jiftaħ għajnejh u jara.
- hija **medjatriċi** bejn l-umanità u Alla. Hija mara li timtela b’Alla biex tkun tista’ tgħaddih lill-bnedmin.

Is-servizz tagħha lis-soċjetà jikkonsisti aktar **f’dak li hi milli f’dak li tagħmel.**

Xogħolha **ma jidhirx** għax huwa xogħol **spiritwali**.


Huwa xogħol **mohbi** daqs kemm huwa **utli**, bħal dak taż-żerriegħa miżrugħa.

Biex tilhaq l-intimità ma’ Alla, is-soru tal-klawsura jeħtieġilha tinqata’ mill-bqija tal-folla, biex fis-satra tas-solitudni u fis-skiet issib u thaddan lid-Divin.

Jekk biex nagħmel dan, jeħtieġli li fil-għajnejn tal-bniedem tal-lum “nindifen hajja” – allura ħienja d-dinja tiegħi.

(Sister NOEMI tal-ANĠLI, Tereżjana, Malta,

# NA BŻONNHOM IS-SORIJET?



## 3 SILTIET MINN TALBA

Lehen Is-Sewwa, 18 ta' April 1992)

### Mulej... Għallinqas Hallilna s-Sorijiet

- Mulej, anki jekk trid tikkastigana u teħdilna kollox, għallinqas hallilna s-sorijiet.
- Huma għandhom *f'idejhom safja* l-grazzji tas-sema u jferrxuhom bhal ward mis-sema, bhal Santa Tereżina.
- Huma għandhom **it-tbissima tas-sema** fuq xofftejhom.
- Huma *s-sisters* li jaqdu bil-ferħ lil Alla u f'Alla jikkonvertu lill-midinbin.
- Huma *mothers* li hielsa mit-tniġġis tad-dnub, jimmaturaw fil-għerf tas-sema.
- Umbagħad waqt li ahna norqdu jew nistrieħu jew nahdmu għall-hobza ta' kuljum, arahom **għarkupptejhom quddiem il-Qalb Adorabli ta' Ġesù** jitolbu biex Demmu jinzel fuqna biex isaffina u jsahħahna.
- **Mulej hallilna s-sorijiet.**
- **O Djar tas-Sorijiet**, *reservoirs* u ġibjuni ta' safa, minn fejn kuljum tgelgel nixxiegha ta' ilma ħaj fuq is-soċjetà li jedukana fl-imħabba t'Alla.
- **Sisters u Mothers** huma jgħorru fuq hoġorhom il-Knisja militanti fuq l-art u li fiż-żminijiet diffiċli tal-lum tidher tistrieħ fuq hoġorhom kif Kristu msallab xhin tniżżel minn fuq is-salib strieħ fuq hoġor Ommu, l-Imqaddsa Marija.
- Infatti s-sorijiet qed iwettqu mal-Knisja, il-Ġisem mistiku ta' Kristu, il-funzjoni maternal ta' Marija.

(Iginò Giordani, *L'Apostolato della Castità*, Ediz. Ave, Roma)

### Min huma l-Klarissi ?

Il-Klarissi huma s-Sorijiet tal-Ordni ta' Santa Kjara ta' Assisi. Il-karizma speċjali ta' din l-Ordni, kif mogħti mill-Ispirtu s-Santu lil San Frangisk u lil Santa Kjara huwa il-**"faqar"**.

Il-Klarissi jgħixu hajja sempliċi hafna:

- Jiċċaħdu kompletament mill-ġid tal-art, biex hielsa minn kull rabta tad-dinja, jingħataw għall-qadi tas-saltna ta' Alla.
- Jagħmlu wkoll il-voti tal-ubbidjenza u tal-kastità biex hielsa minn kull xewqa u kull rieda, ikunu jistgħu jintelqu f'idejn Alla.

**Huma għandhom ukoll il-vot tal-klawsura.** Dan ifisser

- Li qatt ma jistgħu joħorġu mill-monasteru hlief għal raġunijiet speċjali.
- Jiċċaħdu mill-hidma attiva tal-appostolat u jagħzlu il-hajja kontemplattiva.

**Il-Klarissi jhallu d-dinja, preċiżament għax iħobbu lid-dinja u jiddedikaw hajjithom jitolbu għad-dinja.**

### Kif jgħixu l-Klarissi :

**Talb:** Ġesù Ewkaristija huwa l-Qalba jew ahjar Dak li jagħti r-ruh lill-hajja tal-Klarissi.

**Xogħol:** Il-Klarissi jahdmu biex jgħixu bhal haddiehor. Kull tfajla fil-monasteru ssib qasam biex thaddem dak li taf tagħmel.

**Rikreazzjoni :** Huma għandhom ukoll il-hin liberu għar-rikreazzjoni flimkien. Tispikka ferm l-imħabba tal-ahwa, is-sempliċità u l-ferħ.

**Irqaqat mill-Imghoddi*****L-Aħħar Ġranet tal-Arcisqof Pietru Pace  
(25-29 ta' Lulju 1914)\*****We shall die alone*  
(Blaise Pascal, 1623-62)*kitba ta' Dr. MICHAEL REFALO*

**Pietru Pace (1831-1914) twieled fir-Rabat, Ghawdex fid-9 ta' April 1831. Wara żmlen twll f'Ruma, u hdax-il sena jmessi d-Djoċesi ta' Ghawdex, inħatar Arcisqof, preferut fuq l-Amministratur Appostoliku Anton Buhagiar, ikkunsidrat mill-Inglizi, bhala wisq favur il-Frañċiżi.**

Din il-kitba tikkonċentra biss fuq l-aħħar ġranet ta' ħajja ta' Monsinjur Pace. Naturalment dan ir-rakkont waħdu mhux biżżejjed biex jagħti ħjiel storiku dwar iċ-ċirkostanzi involuti fil-mewt ta' Pace, u wisq anqas dwar l-episkopat tiegħu. Biżżejjed wiehed ifakkar illi s-snin li matulhom Pace kien Arcisqof ta' Malta – dawk is-snin fuq iż-żewġ qalbiet tas-seklu għoxrin – kienu żminijiet movimentati mhux ħażin għal Malta kollha u mhux anqas għall-Knisja Maltija: il-kwistjoni taż-żwiġijiet imħallta (żwiġijiet bejn Kattoliċi u mhux), ir-rwol u l-parteċipazzjoni tal-kleru fil-politika, flimkien mal-qagħda ekonomika wiegħra tal-pajjiż, kienu whud mill-problemi li Pace kellu jiffaċċja. Barra minn hekk, ix-xena internazzjonali (u l-effetti tagħha fuq il-Gżejjer Maltin) kienu wkoll kritiċi. Ta' min wiehed iżomm f'moħħu li s-snin tal-episkopat ta' Pace kienu dawk illi fihom inħmiet l-Ewwel Gwerra Dinjija. Id-dikjarazzjoni ta' gwerra mill-Imperu Awstro-Ungariku lis-Serbja nġhatat fit-tmienja u għoxrin ta' Lulju 1914, l-aħħar ġurnata shiħa fil-ħajja twila ta' Pace. Is-snin ta' Pace kienu wkoll is-snin tal-irrankar għall-kolonizzazzjoni tal-Afrika mill-potenzi Ewropej (l-okkupazzjoni Taljana tal-Libja u l-eżodu ta' Maltin minn hemm illi din gābet magħha, fis-snin 1911-12 huwa biss eżempju wiehed). Kienu wkoll snin ta' sekolarizzazzjoni dejjem akbar fl-Ewropa. Dawn il-fatti jagħtu ħjiel tal-qagħda taż-żminijiet. Anki fil-Knisja Kattolika nnifisha, t-taqġib ma kienx nieqes: ir-*Rerum Novarum* rat id-dawl tagħha propju matul dawk iż-żminijiet, u l-Papa kien għadu jiddikjara ruħu prigonier tal-istat Taljan.

Xi ġranet qabel il-25 ta' Lulju 1914, Pietru Pace kien jinsab fid-dar tal-familja fir-Rabat, Għawdex. Bħala raġel anzjan – tlieta u tmenin sena magħluqa – huwa possibbli illi Pace kien jaf li dawn kienu l-aħħar ġranet ta' ħajtu. Dak li huwa ċert huwa illi nhar is-Sibt 25 ta' Lulju, Pietru Pace kien jinsab fil-punt tal-mewt: fil-ħdax ta' billejl tal-ġurnata ta' qabel kien ingħata l-griżma tal-morda.

Huwa veru illi, kif josserva l-filosofu Franċiż Blaise Pascal, immutu waħedna, imma huwa daqstant veru illi l-ġranet immedjatament qabel u wara l-mewt iġibu magħhom effetti u konsegwenzi illi jinvolvu ċirku ta' persuni. Id-daqs ta' dan iċ-ċirku jiddependi mill-importanza u l-kariga tal-moribond. F'dan il-każ, il-moribond kien l-Arcisqof ta' Malta, u allura ma setax jonqos illi iċ-ċirku ta' persuni affettwati, u involuti, kien jikkomprensi mhux biss il-familjari ta' Pace imma wkoll il-kleru Għawdexi u Malti, l-awtoritajiet ċivili, inkluż il-Gvernatur Ingliz u Ruma.

Ir-rwol ta' intermedjarju bejn is-sitwazzjoni kritika ta' Pietru Pace u d-dinja esterna waqa' fuq Monsinjur Muscat, Vigarju



tad-Djoċesi ta' Ghawdex. L-interlokutur tiegħu kien Monsinjur Luigi Attard, Vigarju Ġenerali tal-Arcidjoċesi. Dan tal-aħħar gie avżat minn Muscat, f'xi hin kmieni nhar is-Sibt, illi l-qagħda tal-Arcisqof kienet kritika. Matul dik il-ġurnata stess, Monsinjur Attard kellu l-kompitu illi jgħarraf lill-Gvernatur Sir Henry Leslie Rundle – illi dak iż-żmien kellu wkoll problemi ta' saħħa (għalkemm ma setgħux kienu gravi peress illi Rundle baqa' ħaj sal-1934) – li kien fil-punt illi jitlaq lejn l-Ingilterra għall-kura; lill-Kardinal Segretarju tal-Papa, lill-Kapitlu tal-Kattidral ta' Malta u lill-ġerarkija ekkleżjastika ta' Malta kollha, inkluż l-Isqof Angelo Portelli (illi għal sitt xhur wara l-mewt ta' Pace assumu l-kariga ta' Amministratur Appostoliku) illi f'dawk il-ġranet kien jinsab Lourdes. Mentri l-avviż lill-

Gvernatur kien permezz ta' ittra fejn Attard informa lil Rundle illi Pace kien jinsab Għawdex *gravemente infermo*, Ruma giet avzata b'telegramma fejn intalbet ukoll il-benedizzjoni papali. Portelli wkoll gie avzat b'telegramma qasira. Kull ma ntqal kien: *Vescovo estremo*.

Għal dak li jirrigwarda l-gerarkija ekkleżjastika lokali, naturalment, mhux biss ingħatat l-aħbar imma gie mitlub talb u quddies għall-bżonnijiet tal-Isqof. L-intenzjoni ta' dan il-quddies kellha tkun *pro re gravi* u l-kolletta *Pro infirmo proximo morti*. Fil-knejjes kollha kellha ssir espożizzjoni tas-Sagrament għal tlett siegħat, imhabbra bit-tokki tal-qanpiena magġuri.

L-ghada, il-Ħadd 26 ta' Lulju, l-Isqof għadda kemxejn għall-aħjar. Il-komunikazzjoni illi l-Kurja ta' Malta rċeviet minn Għawdex u li kienet tirreferi għall-kundizzjoni tal-Isqof fl-għaxra ta' filgħodu kienet tgħid: *Continua lo stato gravi - notasi un leggero miglioramento*. Hekk baqgħet is-sitwazzjoni sad-disgħa ta' billejl meta fil-bullettin mediku ntqal illi t-temperatura kienet mija u li n-nifs ta' Pace kien regolari. Imma ma kien hemm ebda illużjoni dwar il-qagħda tal-isqof. Fil-fatt, fiċ-ċirkulari li Monsinjur Attard bagħat lill-Arċidjaknu tal-Kattidral, reġa' tenna l-ħtieġa taċ-ċelebrazzjoni ta' quddies: kollox kellu jibqa' kif ordnat il-ġurnata ta' qabel sakemm ma jkunx hemm *più trista notizia*. L-aħbar aktar hażina, fil-fatt kienet qiegħda tissawwar matul il-lejl. It-telefonata illi saret mill-għassa tal-pulizija f'xi ħin - x'aktarx tard - lejn Malta, avzat lill-Monsinjur Attard li Pace qaleb għall-aħjar: *si teme probabile catastrofe prima del Alba*, tgħid it-traskrizzjoni ta' dik it-telefonata. Naturalment, kemm matul dak il-lejl kif ukoll l-ghada, ma qatgħux it-telefonati bejn iż-żewġ gzejjer. Kull moviment, kull sinjal il-quddiem jew lura kien innotifikat minn Monsinjur Muscat. Fid-disgħa ta' filgħaxija ta' dik il-ġurnata, ukoll, Monsinjur Portelli avza li huwa kien sejjer jirritorna Malta nhar it-Tlieta ta' wara (jigifieri fit-28 tax-xahar), u nofs siegħa wara t-telegramma ta' Portelli waslet oħra minn Ruma fejn il-Kardinal Sebastiani talab aħbarijiet dwar l-Isqof.

Sbiħ it-Tnejn, 27 ta' Lulju ma kien hemm xejn gdid. Bil-mod il-mod il-ħajja kienet qiegħda tintefa. Imma minkejja dan, sal-ħdax u nofs ta' filgħodu, Pace kien għadu koxxenti: *catastrofe non sembra imminente*, gie avzat il-Vigarju Attard. Is-sitwazzjoni baqgħet l-istess sal-ghada 28 ta' Lulju. Filgħodu nhass illi l-mument aħħari kien riesaq. Fil-ħdax neqsin kwart tat-tmienja u għoxrin,

imbagħad, membru tal-Kapitlu tal-Kattidral ta' Għawdex mar l-ghassa tal-Pulizija. Minn hemm, dan ċempel Malta b'messagg għall-Vigarju:

*"Stato Arcivescovo molto peggiorato"*

kien jgħid dan il-messagg.

Wiehed jista' jissupponi illi matul dak il-lejl ta' bejn it-tmienja u għoxrin u d-disa' u għoxrin ta' Lulju, kienu migbura madwar is-sodda ta' Pace dawk il-familjari li kien għad fadallu, it-tabib kuranti tiegħu, u diversi ekkleżjastiċi. Fil-fatt ma sbiħ il-jum, Monsinjur Cordina, Segretarju Kapitolari tal-Kattidral ta' Għawdex mar l-ghassa tal-pulizija biex, għal darba oħra, jċempel Malta. L-aħbar, din id-darba kienet serja:

*Il Capitolo Cattedrale compie il Doloroso Ufficio parteciparle a cotesta Curia che l'Eccelesissimo Mons. Arcivescovo Pace è serenamente passato a Miglior Vita alle ore 5.50 a.m.*

Hekk intemmet il-mixja ta' Pietru Pace fid-dinja: fid-dar, fit-triq illi llum iġġib ismu, Monsinjur Pace, l-Isqof illi mexxa l-Knisja Maltija għal kwart ta' seklu, miet. Issa dak iċ-ċirku ta' persuni madwar il-katavru tal-Arċisqof kellu l-kompitu jistudja u jaħdem fuq l-effetti u l-konsegwenzi.

*\* Din il-kitba hija bbażata prinċipalment fuq sorsi originali kopji ta' liema huma fil-pussess tal-awtur. Sorsi sekondarji kkonsultati huma: Joseph Bezzina, Religion and Politics in a Crown Colony. The Gozo-Malta Story 1798-1864 (Malta, 1985); Joseph Bezzina, L-Istorja tal-Knisja f' Malta (PIN, Malta, 2002); Alexander Bonnici, Storja tal-Knisja. Vol. 14: Il-Knisja bejn Liberalizmu u Soċjalizmu bla Alla (1850-1914) (Malta, bla data); u Michael J. Schiavone (ed.), Dictionary of Maltese Biographies. Vol. 1 (PIN, Malta, 2009)*

*Cafè & Wine Bar*

# KAPUTA

*Pizza & Local Dishes*

---

60 St. Joseph Square Qala, Gozo,  
Tel: 27201355, Mob: 99272074

## Esperti fis-servizzi tal-vjaġġar...



**TravelServices**  
LIMITED

A member of the Group

- Giti...
- Cruises...
- Titjiriet... anke tal-Low Cost
- Lukandi... u akkomodazzjoni oħra
- Kiri tal-karozzi u hafna servizzi oħra


Tel: Victoria Gozo: 21561212/3 Valletta: 21235772 or [info@jpetravel.net](mailto:info@jpetravel.net)

**FOLKLOR  
GĦAWDXI**

*Anton F. Attard  
jirrakonta  
u jfisser...*

*drawwriet  
missirijietna*

© Anton F. Attard




**IS-SNAJJA' QODMA F'GĦAWDEX**

*(It-Tnejn u Erbghin Parti)*

**SAJD U XOGHOL IEHOR MIX-XABBATA  
FIL-GŻIRA GĦAWDXIJA**

Id-dilettanti Ghawdxin tas-sajd għall-kaħli tgħid x'ma kinux jagħmlu biex isibu postijiet godda u mhux milħuqin minn kulhadd minfejn ikunu jistgħu jagħmlu s-sajda tagħhom. Bħalma jafu dawk kollha li studjaw il-ġeografija fiżika tal-gżira Ghawdxija, mill-inħawi ta' Mgarr ix-Xini fix-xlokk tal-gżira sa Wied il-Għasri fit-tramuntana, Ghawdex hu mdawwar b'sisien għoljin hafna




li jagħtu għal fuq il-bahar. Għalhekk dawn id-dilettanti kienu jfittxu xi xifer blat taht dawn is-sisien u jiddendlu għal fuqu billi jintrabtu bi ħbula u jinżlu bil-mod il-mod fil-waqt li jserrħu riglejhom ma' qabad apposta fil-blata. Xi drabi l-blata ikun hekk għoli li habel wiehed ma jkun bizzejjed u jkollhom jużaw habel ieħor jew inkella tliet ħbula biex jasl fuq ix-xifer.

Kif wiehed jista' jobsor dan is-sajd kien perikoluż hafna kemm għal min kien ikun imdorri, ahseb u ara għal min ikun ġdid u fl-imghoddi mhux darba u tnejn li ġraw diżgrazzji u mieta n-nies. Imma xorta waħda dawn is-sajjieda kienu jixxabtu mal-blata mingħajr biża' jew dwejjajq, basta jasl biex hemm isfel jagħmlu s-sajda tagħhom.

Wiehed malajr għandu jintebah li d-dilettanti kien ikollhom il-postijiet tagħhom għax dan it-tixbit ma kien jista' jsir minn kullimkien. Kienu jipprattikawh sajjieda-xabbata minn ta' Sannat, minn ta' Kerċem, minn San Lawrenz, mill-Għarb u mill-Għasri. Issa għandna nkunu nafu wkoll li dan is-sajd ilu jsir hafna żmien. Isemmuh bosta kittieba bħal Agius de Soldanis, il-kittieb Franciż Lacroix u oħrajn moderni.

Biex isir sajd bħal dan, kull hin tajjeb, imma l-aktar billejl meta l-qamar ikun imghammex. Kienu jieħdu wkoll fanal minhabba d-dlam. Kienu jmorru għas-sajd billejl għax matul il-ġurnata kienu jkunu xogħol fir-raba' jew fil-barriera, minn dlam sa dlam. Imbagħad isir l-irbit ma' xi blata jew ma' xi zokk ta' sigra li jkun shiħ bizzejjed li ma jcedix. L-irbit kien isir sura ta' ħolqa, iżda kien hemm min jagħmel ir-rabta sura ta' salib "biex ix-xitan ma jhollulux". Kien hemm min kien ihaffer salib fil-blata bil-baqun għall-istess skop. Imbagħad is-sajjied kien



jixxabat għal isfel b'kollox lest biex jistad. Xi drabi, kif għidna, kien ikollu jorbot habel ieħor jew iżjed sakemm jasal fuq ix-xifer minfejn issir is-sajda. Meta jasal, imbagħad jibda jagħlef u jistad. Aktar iva milli le, is-sajda kienet tiġih tajba. Għalhekk kien ikun għamel dak is-sagrifiċċju. Imma dan ma jfissirx li dejjem tiġi tajba għax il-post dakinhar jista' ma jkunx jagħmel hut. Jekk tiġi hażina, is-sajjed kien ikollu jerġa' jixxabat 'il fuq u jmur ifittex post ieħor. Ma kinitx haġa taċ-ċajt għax hawn qegħdin nithadtu minn postijiet għoljin xi 300 qama.

Il-postijiet fejn isir dan it-tip ta' sajd kienu magħrufa b'diversi ismijiet.

Skont Ġorġ Azzopardi f'Ta' Sannat kien hemm dawn il-postijiet: Ta' l-Iżgied u ta' Bolonja – it-tnejn jinsabu bejn il-Kantra ta' Mgarr ix-Xini u Ras in-Newwiela; Ras in-Newwiela nnifisha; ta' l-Ikbiex; Għar Ilma; il-Mentqa; l-Irdumijiet tal-Qortin il-Kbir; Taht il-Gherien – fid-dawra tal-Qortin il-Kbir u ċ-Ċnus; Ta' Seguna; tal-Bardan u s-Sanap. L-istess awtur jinnota li fil-post magħruf bhala Il-Faqma fi-nhawi taċ-Ċnus kien hemm erba' mrabat hdejn xulxin, għalkemm wiehed minnhom jidher li kien inkiser; u fil-Mentqa tal-Qortin il-Kbir kien hemm erba' mrabat ohra. Dan juri l-popolarità ta' dawn il-postijiet. Jista' jkun ukoll li kien jintrabat habel żejjed għal li jista' jinqala'.

Kien hemm ukoll, f'inhawi ohra, ix-Xurleb jew Xurbabb, in-naħa ta' Bukkun lejn Ras il-Wardija u d-Dwejra. Post ieħor jissejjah iż-Żirbieb jew iż-Żirzieb. Kien hemm għadd kbir ta' postijiet madwar il-kosta tal-Għarb. Lejn il-Għasri nsibu l post ta' Tappina. Wiehed mill iktar postijiet perikolużi f'Għawdex kollu kien jissejjah "il-Posta ta' l-Ajru". Hawnhekk ma kienx jinżel kulhadd, imma biss l-aktar irġiel ta' hila, għax biex tagħmel sajd f'dan il-post irid ikollok verament kuragg kbir. Il-perikli huma tabilhaqq kbar għax saħansitra xi sajjeda tilfu hajjithom f'dan il-post. Insemmu lil Frangisk Vella ta' Gużmajru ta' 46 sena mill-Għarb li kien iġġarrat fit-28 ta' Frar, 1859. Kien waqa' wara li kien spiċċa mis-sajda u kien tiela' mal-habel.

Diżgrazzja ohra li taf il-kawża tagħha lil dan is-sajd kienet seħhet madwar 67 sena ilu meta kien iġġarrat Majsi Azzopardi ta' 50 sena minn Ta' Kerċem. Dan kien waqa' minn post 'il ġewwa mit-Torri tax-Xlendi. Fit-13 ta' Frar, 1935, Ġużepp Apap, bin Wiġi u Karmela Galea, ta' 68 sena mill-Għarb waqa' l-baħar fil-post imsejjah "Il-Hanex", l-aqwa post għas-sajd, iżda diffiċli biex tilhqu. Każ ieħor seħh fit-2 ta' Novembru, 1923, meta raġel mill-Għarb ukoll iġġarrat 300 pied għal isfel, meta qatgħet blata bih, imma din id-darba b'miraklu helisha minn haq il-mewt.

Jingħad li minhabba l-perikli kbar li joffri sajd bħal dan, fi żmien l-Ordni ta' San Ġwann, il-Gran Mastri kienu johorġu ordnijiet permezz tal-bandi biex hadd ma jipprattika sajd bħal dan minhabba l-periklu kbir. Imma minhabba li l-postijiet tas-sajd kienu jinsabu verament f'inhawi mbegħdin bogħod minn għajnejn in-nies, mhux wiehed u tnejn kienu jiksru dawn l-ordnijiet minkejja l-kastigi horox li seta' kien hemm marbuta magħhom għal min jiksirhom. Meta l-ġuħ jagħfas, wiehed kien jasal biex jagħmel kollox.

Jingħad ukoll li d-drawwa tat-tixbit mas-sisien għas-sajd tal-kaħli għaddiet minn Għawdex għal Malta fejn kienet ukoll tiġi pprattikata, għalkemm fuq skala iżgħar minn Għawdex, minhabba l-fatt ukoll li Malta għandha kosta ikbar u hemm wisq iktar postijiet aċċessibbli għas-sajd minn Għawdex fejn wiehed seta' jmur jistad mingħajr ma jkollu l-htieġa li jieħu dak is-sogru kollu billi jixxabat mas-sisien bil-hbula.

F'Għawdex it-tixbit ma kienx isir biss għas-sajd. Kienu jixxabtu wkoll biex jaqbd u ċ-ċief u l-frieh tal-barbaġann, jew tal-biež, jew tal-merill. It-tixbit kien isir ukoll biex jiġbru l-bajd tal-gawwi u biex jaqtgħu x-xewk u z-zkuk li jikbru mas-sisien biex imbagħad ibighhom għall-fran.

(jissokta)

**The Liqueur Shop**

**THE LEADING WINES, SPIRITS, & TOBACCO MERCHANTS IN GOZO**

**14, ST. GEORGE'S SQ., VICTORIA, GOZO.**

**TEL: 21 556 531**


**FAX: 21 555 809**

Prop. J.C. Mejjak Zammit

**FREE HOME DELIVERY**

Kif Niftakar lill-Isqof Cauchi

# Isqof tal-Koncilju - isqof post-konciljari!



kitba ta' ANTOINE VASSALLO

Hekk nistghu nsejhulu lil Mons Cauchi, mhux l-iktar minhabba d-dati daqskemm ghal kif qeda s-servizz tieghu bhala raghaj ta' din id-djoċesi ċkejna iżda hajja u attiva. X'aktarx mank biss ghandi bżonn infakkarkom li sar Isqof fl-1972 wara li kien ilu Amministratur Appostoliku mill-1967, waqt li l-Koncilju Vatikan II kien mill-1962 sal-1965.

Jien konvint li l-Isqof Nikol bena hidmietu fuq id-Digriet dwar l-uffiċċju pastorali tal-isqofijiet *Christus Dominus*: "oves suas in nomine Domini pascunt, munus docendi. sanctificandi et regendi in eas exercentes" (biex nikkwota mill-paragrafu #11). Żgur li kien eżemplari – u innovattiv – anki bhala kappillan iżda jiddispjaċini li, minkejja li propjament parruċċan tieghu ghal xi snin, ma tantx kont assidwu f'dik il-knisja partikolari! Kumbinazzjoni, fil-break waqt irtir żgħir ta' nofstanhar li mexxielna u li konna organizzajna fis-saletta ta' fuq tad-Dar tal-Kleru – illum is-"sular tal-Arcipriet" – jien u hu għamilna diskursata ġmliha dwar l-esperjenzi tieghu fil-Fontana u rrifera għall-inizjattivi li ha: mhux l-inqas, aspetti ta' drawwiet devozzjonali.



1956: Meta lahaq kappillan tal-Fontana


Inizjattivi dahal ghalihom qatigh fid-Djoċesi. Insemmi pereżempju l-interess fil-Media: il-perjodiku "Il-Hajja f'Ghawdex", it-twaqqif tal-Ghaqda Ġurnalisti Ghawdxin, il-Bullettin f'kull dar kull ġimgha, il-holqien tad-dar editriċi *Lumen Christi*, segwit minn Ċentru Medjali shih. Kien jemmen ferm bil-fatti fil-qawwa tal-mezzi ta' Komunikazzjoni Soċjali. Kemm hareġ kotba! Kemm kiteb artikli! Kemm ipparteċipa fi programmi radjofoniċi (b'udjenza mill-aqwa)! Il-veru għaref ifittex li jgħallem u jispjega: l-għerf mhux kuntent li jzommu ghalih. U allura kemm wasslilna ittri pastorali u messaġġi – qosra u twal! Kemm prietki, mimlija b'katekezi tant ċara, li għamluh konferenzier, predikatur u panigerist mill-iktar imfittex! Ma kellu xewqa jirrifjuta l-ebda okkazzjoni; u allura mhux darba u tnejn kont involut f'attivitajiet li kelli nimla – jew nadatta l-programm – sa x'hin jasal minn impenn iehor! Ghalkemm bla kilba għall-ġid materjali, qatt ma kkuntenta bl-għerf u t-tagħlim!

Ftit qabel ma mar l-isptar, semmieli li ma ħax gost li t-tabib jippreferih fis-sodda: "ma nkunx nista' naqra". Għas-suggeriment tiegħi ta' legġiju, wegħibni: "meta naqra, rrid nimmarka u nikteb in-noti". Iva, l-għaref bla prużunzjoni jagħraf li dejjem hemm x'titgħallem! Kull tip ta' sugġett kien jinteressah – "rinaxximentali", f'dar-rigward! Darba semmejtli xi punti minn ktieb li kien għadu kemm tani l-kittieb stess dwar ir-relazzjoni tax-xjenza mal-idea ta' Alla. Ma ħallihex tibqa' sejra – ried ikun jaf l-awtur. Meta għidtlu li d-ditta ma naħsibx li jaħdmu magħha Malta u allura mhux faċli ssibu għand il-librara, rajtu diżappuntat. Tgħidx kemm apprezza x'hin wegħdu li ngħaddihulu malli ntemmu: illum li oħtu għoġobha tagħtihuli lura – mimli bin-notamenti, konferma ta' kemm flieh fid-dettall – ngħożzu bhala rikordju mill-aqwa!

Ippermettuli nesprimi x-xewqa (tama?) li jiehu r-ritmu l-proġett li tingabar il-produzzjoni prolifika ta' Nikol Ġ Cauchi, inkluzi saħansitra opri letterarji bhala oratorji! Tgħid għad fadal xogħol rikordjat u mhux stampat?

Iżda mhux l-għerf teoriku u "teologiku" biss! Biex nerġa' nikkwota mill-*Christus Dominus*, *Ostendant insuper res ipsas terrestres et humana instituta secundum Dei Creatoris consilium, ad hominum salutem quoque ordinari*





L-Isqof Cauchi ferhan bil-kopja tal-*"Hajja f'Ghawdex"* meta harġet b'format għdid f'Jannar tas-sena 2000

*et ideo ad aedificationem Corporis Christi non parum conferre posse (#12).* U allura rridu nsemmu eżempji bhall-Moviment Azzjoni Soċjali, ir-relazzjoni qawwija mal-Azzjoni Kattolika sa minn żgħorija attiva, Dar Ġuzeppa Debono, is-sehem fl-ewwel passi tal-Kunsill Ċiviku, l-Arka, l-ghoti ta' art lill-Għaqdiet, il-*Little Flower*, il-bidu ta' *"Tač-Čawla"* permezz tal-*"appartamenti tal-Kurja"* u mbagħad iċ-Ċentru Pastoralu u Residenza għall-Kleru, l-isforzi lejn skola sekondarja tal-bniet, attenzjoni għall-haddiema u s-sapport qawwi għal tant hidma għall-iżvilupp tas-soċjetà. Infatti holoq – jew heġġeġ biex jingranaw – entijiet fi gżiritna li mank kienu komuni fi djoċesijiet b'ħafna iktar riżorsi minna! Irrid ngħoddha bhala rivelatrici l-għażla li jkun fost l-ewwel studenti għal-liċenzjat fix-Xjenzi Soċjali. Minn dak li kiteb u qal, ma nitmeżmiżx insejjahlu espert fis-soċjoloġija, teorika u speċjalment imhaddma – f'perijodu ta' taqlib u żviluppi kbar, fl-ambitu internazzjonali u fil-Knisja stess.

Għalkemm ra li l-istrutturi mehtieġa (djoċesani u parrokjali) jidhlu fostna, nazzarda ngħid li ma kienx *"Konċiljari"* fis-sens li ġie li nftehmiet din il-kelma; ilkoll nafu kemm-il darba Benedittu XVI qed isemmi b'dispaċir difetti li sehnew bi *"skuża"* tiegħu. Le, l-Isqof Cauchi ma ppruvax jeqred riti jew tradizzjonijiet li għaddew mill-prova tas-sekli! Haġa żgħira biss: l-interest fil-ġjakulatorji. Izda xorta dahhal (kontra mewġa ta' opinjoni mifruxa) il-Ministri Straordinarji tat-Tqarbin; xorta *"issogra"* jmiss il-lisba tal-Ewwel Tqarbina; xorta *"vvinta"* s-snin barra għas-seminaristi u l-qassisin novelli. Kull fejn resaq halla effett; u s-Seminarju kien Prefett tal-Istudji u għalliem, barra li reġa' ġieb lill-Ġizwiti u stinka biex akkwistalu rikonoxximent akkademiku. Ninnota b'enfasi ukoll li *"sellef"* il-kappella tas-Seminarju lill-komunità Anglikana fi gżiritna – illum il-parroċċa ta' Sidtna Marija u San Ġorġ; l-Ekumeniżmu Cauchian deher anki fil-proċeduri biex jiffaċilitahom it-tqarbin.


**Għalkemm kellu prinċipju li ma għandniex nibdlu biex sempliċement inkunu bdilna, dejjem kien miftuħ għat-tiġdid – wara li jkun fehem il-possibbiltajiet lejn titjib.** Każ – forsi insinifikanti: ir-riforma tal-manifestazzjoni ta' Kristu Re li, fil-forma kurrenti ta' ftit hin bilwieqfa Fuq it-Tomba, kienet naqqset sew fil-partecipazzjoni. Jien ipproponajt (fil-KDAL – *"hlejq"* ohra tiegħu) li nippruvaw fil-Kumpless Sportiv, fejn in-nies tkun tista' toqghod komda – u allura jkun possibbli norganizzaw xi haġa ahjar. Kif jiftakru bosta minna dal-format inlaqa' – saħansitra ahjar milli stajna nimmaġinaw!

Min-naħa l-oħra, il-prudenza kienet twasslu biex *"jahseb il-ħazin halli t-tajjeb ma jonqosx"*, kif jgħid il-qawl. Għal kull tip ta' attività fil-beraħ arah jeżiġi li l-organizzaturi jkollhom f'moħħhom alternattiva għal jekk it-temp ma jippermettix (*"wet weather programme"*, kif kien ihobb jirrepeti b'nofs tbissima). Dan il-mod kif jittratta ma' dak li jkun, pubblikament u privatament, issemma' minn bosta fit-tifhir wara mewtu – u naħseb impressjona lil kull min iltaqa' miegħu. L-umorizmu (u *l-body language*: minn għajnejh *"jidhku"* sal-kumpliment ta' wiċċu u persuntu) kienu arma qawwija kif jirbaħ lil dak li jkun – anki jekk dan ikollu xi sens ta' animożità.

**Naf b'esperjenza tiegħi stess kemm irnexxielu inaqqas it-temperatura ta' sitwazzjonijiet *"shan"* – u ppermetta li terġa' tinbena r-rieda tajba. Bhala missier għaqli, kien dejjem lest jisma' meta jinjalghu problemi u joffri sugġerimenti li jwasslu għal soluzzjoni: kemm fuq livell individwali u kemm fejn dahlu komunitajiet shaħ. U ġie li sofra attackki horox; jista' jkun li żelaq iżda min ma jiżbaljax, hlief min ma jagħmel xejn – u jkun naqas mod ieħor?! U qatt ma webbes rasu – u ma rsistiex iholl il-kobba.**

Snin ilu deheru sensiela ta' artikli kritiċi – u bla isem – dwaru fl-ikbar gazzetta lokali bl-Ingliż; polemika li tkomplet fil-paġni tal-ittri. Deherli li kelli nikteb jien ukoll, iktar milli għax l-Isqof, minħabba li t-ton hassejtu bla rispett u l-kontenut ingust. F'risposta anonima ohra (għax dak iż-żmien din il-gazzetta kienet għadha taċċettahom), taparsi minn individwu differenti li ddeskriva ruħu bhala *"mhux minn Ghawdex"*, sar attentat biex jitwaqqa' l-argument tiegħi billi kien hemm lista ta' karigi tiegħi fid-Djoċesi jew konnessi b'xi mod mal-Knisja – biex bhal speċi niġi skreditat għax mhux *"newtrali"*. F'dawk il-ġranet kelli bżonn immur il-Kurja biex inkellmu fuq xi haġa ohra – u, malli dħalt fejnu, qalli: *"Antoine, nixtieqek ma tkomplex tirrispondi"*. Forsi għax fehem l-identità tal-awtur, ipprefera jsofri waħdu!

Hemm hi l-umiltà ta' min ma jibzax jidher *"dġhajef"*, bil-libertà li jakkwista min ma jarax is-setgħa fi kwalunkwe ambitu prinċipalment bhala unur flok piż tar-responsabbiltà! Biex naddatta lil stratega azjendali, jidhirli li iktar kien jibbaża fuq il-poter tar-rispett milli r-rispett tal-poter! Għandi l-impressjoni li kien ihossu imbarazzat għall-Unuri li rċieva (ibda minn Sieħeb il-Ġieħ) – u kemm kien haqqu iktar! Dan id-dmir ta' hidma *senz'interessi* – iżda



L-*Isqof Cauchi iqaddes fil-ftuħ tas-Sena Soċjali fiċ-Ċentru tal-Azzjoni Kattolika t'Ghawdex*

bl-ikbar interess – kien jipprattikah hu u jheggu fl-oħrajn. NIKKWOTA l-istedina lill-membri tal-Azzjoni Kattolika (fl-okkażjoni tas-60 sena tagħha): “Inhegġgkom tkompli taħdmu mingħajr ma tibzghu mis-sagrificċju u mingħajr ma taqtghu qalbkom bid-diffikultajiet”. Fil-fatt dakinhar enfasizza ukoll “f’għaqda shiha mar-rghajja u b’lealtà shiha lejn il-Knisja”. Għax, barra l-*Christus Dominus*, bena l-episkopat tiegħu sew anki fuq l-*Apostolicam Actuositatem* (id-Digriet Konċiljari dwar l-Appostolat tal-Lajċi) – biex nieqaf f’dokument ieħor biss.

Ġa semmejt il-Kunsill Djoċesani għall-Appostolat tal-Lajċi: f’laqgħat ta’ darba fix-xahar - u iktar ukoll – konna niddiskutu firxa ta’ punti pastorali u soċjali, ħafna drabi mqajma minnu stess (u kien jagħmel hiltu biex ma jitlef l-ebda waħda). Speċjalment fost dan in-numru ristrett ta’ prezenti, ma kien jiddarras xejn li tluwu jew targumenta miegħu. Barra Kungressi u Sinodi, minn hawn harġu bosta attivitajiet ta’ natura Djoċesana – fosthom “*rallies*” kull ftit xhur li kienu jservu bħal speċi ta’ Parlament għall-insara attivi. U ċelebrazzjonijiet għal kategoriji partikulari: mill-KDAL żviluppaw appuntamenti konnessi, per eżempju, mal-incidenti tat-traffiku; konna ukoll ngħazlu dati qrib San Mikiel u San Ġużepp biex insejhu l-irġiel halli jkollhom l-opportunità li jisimghu l-messaġġ tiegħu; “esperimentajna” b’suċċess anki żjajjar fil-każini.

Fil-KDAL ukoll faqqset l-idea li jiġu organizzati attivitajiet speċifiċi għall-professjonisti, peress li l-Isqof kien iħoss li bosta minnhom kienu qed jaqtghu l-kuntatt attiv mal-Knisja. Anzi, ftit wara li ħa r-responsabbiltà tad-djoċesi, l-Isqof Mario hatar lill-Isqof Nikol bhala “delegat” għal dan il-qasam. Anki hawn wera li x-xogħol ma jbezzgħux: kien saħansitra joqgħod ihejji l-iskeda ta’ sugġetti għall-omeliji tal-quddiesa tal-Ewwel Ġimgħa li ssir għalihom! Meta ra li kumitat separat għal ħidma fost l-għalliema tmermer (li kien beda hu bhala l-Moviment Għalliema Kattoliċi), dahħalhom mal-kategoriji l-oħra ta’ professjonisti fil-Moviment Gradwati. Ftit ġimgħat qabel mewtu, semmejna diversi ideat li xtaq niżviluppaw.

Jixraq intemm bi kwotazzjoni li turi fejn kienet thabbat qalbu u kemm kien jaf ikun ċar fit-thegġig

tiegħu: “Barra mill-appostolat individwali li kull nistrani jista’ u għandu jwettaq minn rajh f’ambjenti bħall-familja u l-postijiet tax-xogħol, hemm ukoll l-appostolat organizzat. Hawnhekk l-insara jwettqu s-sacerdozju komuni li rċevew fil-magħmudija, isibu għajnuma biex jissahhū fil-qdusija u jagħtu sehemhom biex isalvaw l-erwieh, hekk li tinhass aħjar il-preżenza u l-ħidma siewja tal-Knisja fid-dinja. Infisser ir-radd ta’ ħajr tiegħi għall-ġid spiritwali li jinkiseb permezz ta’ l-appostolat tal-lajċi u nhegġeg lill-insara kollha biex dejjem iżidu ż-żelu tagħhom biex jaħdmu bla heda fil-qasam tal-Mulej.”

L-Isqof Nikol Cauchi kien tabilhaqq ragħaj imsawwar mill-Konċilju u mill-*humus* Għawdx i essenzzjalment nistrani.

(Diskors waqt *Serata Muziko-Letterarja b’Tifkura tal-Isqof Cauchi, Bażilika San Ġorġ Martri 12 ta’ Marzu 2011*)



# HILITE

**HARDWARE STORE**

**FRANCO - BELGE**

**FIRE PLACES**

*Importers of*

Copper Pipes & Fittings

Lava Solar Heaters

Adensa Space Heaters

and Fire Places

---


113, St. Bert Street, Xewkija, Gozo

Tel: 2155 5736 • Fax: 2155 5525

Mob: 9947 8884

Kummentarju (5)

# Il-Volontarjat u Madre Margerita



kitba ta' DUN GUŻEPP GAUCI

Din is-sena giet dikjarata s-Sena Ewropea tal-Volontarjat. F'dinja fejn il-qliegħ tal-flus u l-interessi personali jmexxu kollox, il-hidma volontarja, realta` li tispikka bħal dawli fid-dlam, hi xi haga ta' min ifahħarha u jinkuraġġiha. Il-Volontarjat hu mmexxi mill-prinċipju bibliku li *"hu aħjar tagħti milli tirċievi"*, u fuq kollox, li dak li tagħti jingħata bl-imħabba, bi spirtu ta' qadi mogħti b'xejn, imma li jimlielek qalbek b'ferħ veru u b'sodisfazzjon ġenwin mill-aqwa.

F'Malta u Għawdex għandna hafna eżempji ta' volontarjat mill-aqwa, persuni li mhux biss iddedikaw hajjithom biex jagħmlu hidmiet volontarji mill-aqwa għall-gid ta' l-oħrajn, imma wkoll li waqqfu istituzzjonijiet ta' volontarjat li għadhom jaħdmu sal-lum u dan, mhux biss f'pajjiżna, imma wkoll f'diversi naħat tad-dinja ta' llum.

F'din il-kitba tiegħi nixtieq nitkellem minn waħda mill-pijunieri tal-volontarjat f'pajjiżna, f'Għawdex, il-Qaddejja ta' Alla, Madre Margerita De Brincat, li nhar is-Sibt, 22 ta' Jannar 2011 fakkarna d-59 Anniversarju tal-Mewt tagħha li grāt fil-"Casa Madre" tal-Kongregazzjoni tagħha, fi Triq Palma, fil-Belt Victoria. Ta' min ifakkar li l-hidma għall-Beatifikazzjoni ta' din l-Għawdxija qed titkompla mill-Kongregazzjoni tal-Qaddisin, f'Ruma u nittamaw u nitolbu li ma jdumx ma jkollha riżultat pożittiv.

Madre Margerita, mhux biss hi waħda mill-pijunieri tal-Volontarjat f'Għawdex, imma wkoll fit-tagħlim tagħha li, prinċipalment, insibuh fl-Ittri tagħha, hallitilna tagħlim sempliċi, imma ta' siwi kbir, dwar x'għandhom ikunu l-linji ewlenin li jagħmlu mill-hidmiet tagħna volontarjat ta' siwi mill-aqwa.

Madre Margerita, li hadet il-hidma tal-Kongregazzjoni li llum hi msejja tas-Sorijiet Frangiskani tal-Qalb ta' Ġesu', minn idejn Dun Gużep Diacono li waqqafha fl-1880 u fl-1888 kien se jxoljiha, għarfet il-htiega li taħdem mal-fqar biex tgħin hom mhux biss spiritwalment imma wkoll soċjalment, u fuq kollox, biex twassalhom halli *"jħobbu l-Imħabba li mhix maħbuba u jagħmluha magħrufa minn kulhadd u kullimkien"*. Kienet hi li sa mill-ewwel snin bdiet ixerred il-hidma tal-Kongregazzjoni tagħha f'diversi partijiet ta' Malta u Għawdex u fl-1907 wasslitha fil-gżira Griega ta' Corfu' biex tagħti servizz mimli mħabba lill-komunità kbira ta' Maltin li kienu jgħixu hemm. Minn dakinhar il-volontarjat imwettaq mill-ulied spiritwali ta' Madre Margerita wasal fl-Afrika, fil-Brazil, fil-Pakistan, fl-Awstralja, f'Iżrael, fil-Filippini

u naturalment f'diversi naħat ta' l-Italja u ta' l-Ewropa. Għal xi żmien twettaq ukoll f'Parigi (Franza) u f'San Francisco (Amerika).


Imma kif digà għidt, Madre Margerita mhux biss hi l-Fundatriċi ta' diversi hidmiet ta' volontarjat, imma wkoll hi għalliema mill-aqwa ta' kif isir il-veru volontarjat.

Ix-xewqa tagħha mfissra ta' spiss fil-kitbiet tagħha, kienet *"Ġesu' joffriela għelieqi x'naħdmu u x'nieħdu ħsieb. Iva, nagħmlu kull ma nistgħu biex inkunu ġenerużi halli nikkorrispondu mas-sejħat kollha mħabba tiegħu"*. Min-naħa l-oħra l-istedina tagħha *"nagħmlu kollox għall-imħabba, bl-imħabba u fl-imħabba"* tiġbor fiha s-sustanza tal-volontarjat veru. Mhux darba u tnejn insibuha titlob mis-sorijiet tagħha *"fitte li tkun il-qaddejja ta' kulhadd"*, u dan, naturalment, fuq l-eżempju ta' Ġesu' stess li *"għie mhux biex ikun moqdi, imma biex jaqdi u jagħti hajtu għall-kotra"*. F'waħda mill-ittri tagħha, f'issret lis-Sorijiet tagħha xi opri ta' volontarjat li xtaqet li tara jitwettqu minnhom: *"... aktar żjajjar lill-morda, tabbandunawx iż-żjajjar lill-familji, u heġġu hom għall-gid spiritwali, eċċ. Intom u tagħmlu dan tkunu qed tkomplu dmirkom bhala veri missjunarji"*. Il-volontarjat ma-ċkejkni kien hafna għall-qalb ta' Madre Margerita u riedet: *"Aghmlu kull ma tistgħu biex tixtu ż-żerriegħa tajba f'dawn il-qlub teneri u maż-żmien tkunu tistgħu taħdsu l-frott mixtieq"*. Fuq kollox kienet tinkuraġġixxi lis-sorijiet fil-hidma volontarja tagħhom: *"Qaddsu l-hidmiet tagħkom, offruhom spiss għall-akbar gloriya ta' Alla u għall-gid ta' l-erwieħ li swew hafna lit-twajjeb Ġesu'"*.

Hemm hafna aktar xi ngħidu dwar l-ispirtu ġenwin ta' volontarjat li kellha Madre Margerita u li bih imliet lill-Kongregazzjoni tagħha. Imma naħseb li l-ftit li hemm f'din il-kitba qasira jista' jgħin biex nifhmu aħjar x'inhu l-veru volontarjat u xi jfisser tagħmel kollox bl-imħabba fuq l-eżempju ta' Dak, Ġesu' Kristu, li bl-imħabba tiegħu għalina, salvana. Nittama li dan il-ftit kontribut mogħti qrib id-59 sena mill-mewt tal-Fundatriċi msemija, ikun ta' gid biex din is-Sena Ewropea tal-Volontarjat iggedded b'aktar qawwa dan l-ispirtu f'aktar Għawdxin u Maltin ta' zminijietna.



# IS-SUMMIENA



(Dan huwa l-ghoxrin artiklu minn sensiela dwar l-ghasafar li jbejtu f'Għawdex)

kiġba u ritratti ta' JOE SULTANA



Summiena (raġel) f'gallinar. Dan l-aħħar snin bdew irawmu s-Summiens fil-farms bħat-tiġieġ

**Is-Summiena** (bl-Ingliż *Quail*) hija xjentifikament magħrufa bl-isem *Coturnix coturnix*. Il-kelma Latina *coturnix* dehret l-ewwel darba f'lessiku (dizzjunarju antik bil-Latin), *De verborum significatu*, tas-seklu erba' wara Kristu. L-awtur, Sextus Pompeius Festus, niżżel dan l-isem bħala imitazzjoni tal-ghajta popolari tas-Summiena. Fil-fatt il-popolarità ta' dan l-ghasfur hija marbuta mal-ghajta karatteristika u penetranti tagħha. X'uħud iżommu r-raġel f'gaġġa speċjali, bis-saqaf taċ-ċarruta, għall-ghajja. Is-saqaf taċ-ċarruta jagħmluh, biex l-ghasfur ma jwegġġhax rasu, għax is-summiena tagħti skoss b'saqajha u tgħola 'l fuq qabel ittir, u ġieli tagħmel hekk fil-gaġġa meta titgerrex.




Summiena kif tinzamm fil-gaġġa

Is-Summiena, li fiha minn 16 sa 18 il-ċentimetru, hija waħda mill-ghasafar meqjusin bħala tal-kaċċa. Hija popolari hafna ma' dawg il-kaċċaturi li jiehdu dan il-passatemp bis-serjetà, mhux bħal dawg li qishom *kawbojs* u jisparaw bl-addoċ fuq kulma jtir.


Is-Summiena tidher frekwenti fil-passa kemm tar-rebbiegħa kif ukoll tal-harifa. F'xi snin tidher f'numri kbar, f'oħrajn ġieli tkun kemxejn skarsa. Ġieli tqatta' wkoll ix-xhur tax-xitwa f'pajjiżna. Ir-raġel ikun kannella, b'marki griżi, sofor, u bajdanin. Ġieli jkollu hannieqa sewda jew kannella hamranija. Il-mara tixbaħ lir-raġel imma ma jkollhiex il-kuluri grassi bħal tiegħu u tkun kemxejn iżjed ċara. Meta r-raġel ikollu hannieqa sewdenija f'għonqu jsejhulu **Lhudi**. Oħrajn, dejjem skont il-kulur jew id-disinn li jkollhom f'għonqhom, isibuhom bħala **tas-Salib** jew **tad-Donna**.

In-nassab tas-Summiens, meta jisma' xi Summienu jgħajjat fil-kampanja fix-xitwa jew fir-rebbiegħa dritt jifrex xibka fuq il-qamħ jew is-silla u jpoġġi mara jew tnejn fil-gaġġ taħt ix-xibka. Wara n-nassab jipprova jressaq is-Summienu lejn ix-xibka billi jsaffarlu bil-*kwaljarin* jew *kuljarin*. Il-kwaljarin ġejja mill-isem bit-Taljan tas-Summiena *Quaglia* (tinqara *kwalja*). Din is-suffara tkun magħmula minn biċċa għadma jew qasba mhawħa u b'minfah tal-ġild jew tal-lastku. In-nassab iżomm is-suffara ma' ġenbu b'id waħda u bl-oħra jibda jagħti fuq il-minfah biex b'hekk isemma' t-tisfira tal-mara "*krikrik, krikrik, krikrik*".



Bajd tas-Summiens li jvarja hafna fil-kwantità u d-daqs ta' dbabar (skala ta' qies - millimetri)

Is-Summiena tbejjet ġeneralment għal April jew Mejju. Tbid minn seba' sa tnax-il bajda f'ħofra baxxa li thaffer f'xi għalqa bil-haxix, bħal tal-qamħ jew tas-silla. Il-bajd ikun kulur il-krema b'hafna dbabar kannella skur. Ifaqqas wara xi tliet ġimgħat. Il-frieh ikunu qishom flieles zġhar safranin, b'hafna marki kannella. Jibded jimxu u jnaqqu




mill-art wara ftit li jfaqqsu, u jigru wara ommhom bhalma l-fieles jigru wara l-qroqqa.

Fl-imghoddi s-Summiena kienet tbejjet kwaži regolari f'pajjiżna, iżda f'dawn l-aħħar hamsin sena ftit li xejn irnexxielha li tbejjet. F'dawn l-aħħar snin darbtejn nafu li rnexxielha tbejjet f'Ghawdex. F'Ġunju tal-2003 Summiena kellha hamest ifrieh fl-inħawi tal-Għattuq, mhux il-bogħod mill-Kapuċċini. U f'April tal-2007 kelb tal-kaċċa li kien qieghed idur ma' sidu fl-inħawi tal-Għarb, kien qabad żewġt ifrieh tas-Summien.

*Ferh ta' Summiena ta' tlett ijiem.*


# RAYMOND CEFAL TAL-KELBA LTD.

- BUILDING CONTRACTOR
- CRANE &  
GENERATOR HIRE



“RayRita”, Triq it-Tempju, Qala, Gozo.  
Tel: 2155 7847, 2156 2532

Mob: 9949 3169



## BEAVER

Whether you are mother of the bride/groom or guest we want you to have the perfect dress for your special occasion.

We also carry evening dresses and formal wear, shoes, bags and also hiring of hats.

2, St George's Square, Victoria, Gozo, Malta - Tel: 2155 1287  
*Left handside of St George's Basilica*

Book your wedding with CVC...

because we are different !

.....  
Digital Photography    Guest Book  
Traditional Album    Digital Wedding Album  
Broadcast Video Production  
.....



citadel video communications

audiovisual productions

[www.gozotv.com](http://www.gozotv.com)

BY THE BASTION ROAD, VICTORIA GOZO MALTA  
TEL: 21 551 936 - 27 551 936



PRODUCERS OF AWARD WINNING GHAWDEX KLUB - ZIENALDIEGHE MALTA - TAVIENNA TV - GOZO TV



# Il-Mistrieħ mix-Xogħol f'Jum il-Mulej

## Harsa biblika

minn Fr. Charles Buttigieg

### Jum il-Mulej


Il-bniedem hu marbut bil-liġi naturali li jagħti qima privata, pubblika u komunitarja lil Alla. Fl-Antik Testament, il-poplu t'Alla kien mitlub biex iħares għurnata fil-ġimgħa - Jum is-Sibt kif naraw fil-ktieb tal-Ezodu. Wara l-qawmien ta' Ġesù mill-mewt, il-Knisja tal-bidu ttrasferiet il-jum qaddis mis-Sibt għall-Ħadd, il-jum li fih qam il-Mulej. Matul is-snin, il-Knisja ziedet ukoll għadd ta' festi kmandati. Il-liġi kanonika f'kanoni 1247 titlob li f'dawn il-ġranet, l-insara, "jattendu għas-sagrificju tal-quddiesa u ukoll jastjenu mix-xogħol u n-negozju li jtellet il-qima li għandha tingħata lil Alla, il-ferħ li jixraq lil Jum il-Mulej, jew il-mistrieħ meħtieġ tal-moħħ u tal-ġisem." Allura n-nisrani għandu jħalli x-xogħol tiegħu, biex b'hekk ikun jista' jiltaqa' m'Alla u jagħtih il-qima li tixraqlu. Għalhekk il-mistrieħ, mhux skop fih innifsu, iżda biex il-bniedem isib aktar ħin u liberta li jqaddes dan il-jum.

### Ix-Xogħol u l-Mistrieħ

Il-bniedem għandu s-setgħa mogħtija minn Alla stess li jaħkem, jibdel u jisfrutta l-holqien kif naraw fl-ewwel kapitli tal-Ġenesi. Il-bniedem huwa minnu nnifsu haddiem, għax għandu l-kapaçità li jhaddem ir-riżorsi naturali u jużahom għall-interess u l-progress tiegħu. Meta l-bniedem dineb, hu kien imjassar mid-dnub tiegħu. Anke x-xogħol gie affettwat mid-dnub u għalhekk sar ta' piż għall-bniedem. Iżda bl-opra tal-fidwa, Kristu qaddes ix-xogħol tal-bniedem u għamli mhux biss tishib ma' Alla fl-opra tal-holqien iżda ukoll tishib miegħu fl-opra tal-fidwa. Il-haddiem jista' jsieheb it-tbatija ta' xogħolu mas-salib ta' Kristu, u joffriha bħala att ta' mħabba lil Alla u lil hutu. Max-xogħol hu meħtieġ ukoll il-mistrieħ, biex il-bniedem jikkonsagra hidmietu lil Alla. Il-mistrieħ jista' jservi ukoll biex il-bniedem jinsa ftit lilu nnifsu u jiddedika ħin għall-familja jew għall-proxxmu f'xi hidma volontarja. Naturalment il-mistrieħ hu meħtieġ ukoll biex il-haddiem iserrah ġismu u moħħu, biex jikseb enerġija ġdida biex ikompli f'xogħolu.

### Jum il-Mulej fl-Antik Testament

Fl-Antik Testament, il-liġi tal-mistrieħ f'Jum is-Sibt kif espress b'mod ċar fit-tielet kmandament, kienet tgħodd anke għal dawm l-inqas stmati fis-soçjetà, speçjalment l-ilsiera kif insibu fl-Ezodu, "Dakinhar ma tagħmel ebda xogħol, la int, la ibnek, la l-ilsir jew l-ilsira tiegħek, la l-bhejjem, u lanqas il-barrani li jkun f'darek." (Ez.20:10).



Għall-poplu Lhudi, l-mistrieħ tas-Sibt kellu rabta kbira mal-helsien mill-jasar ta' l-Eġittu. Anke għall-poplu tar-rabta l-ġdida, il-mistrieħ f'Jum il-Ħadd juri l-helsien li Kristu ta lill-bniedem bil-mewt u l-qawmien tiegħu. Għalhekk l-anqas ix-xogħol m'għandu jkun ta' jasar għall-bniedem u jtellfu milli jkollu relazzjoni ma' Alla. Permezz tat-tqaddis ta' Jum il-Ħadd, il-bniedem jilqa' mingħand Alla dak li pprovdieu f'ġimgħa xogħol u ma' Kristu jerfa' l-piż tat-tbatija bħala twettiq tar-rieda tal-Missier.

### Ġesù u s-Sibt

L-atteggament ta' Ġesù rigward il-liġi tas-Sibt, kien aktar ta' osservanza tal-ispirtu tal-liġi milli osservazzjoni legalistika u ritwalistika. Ġesù kien imur is-sinagoga nhar ta' Sibt bħal-Lhud. Mill-banda l-oħra hadha kontra t-tradizzjoni rabbinika li dahlet hafna rqaqat fil-liġi tal-mistrieħ tant li ntilef is-sens u l-iskop veru tal-mistrieħ. Hekk Ġesù jiddefendi lid-dixxipli li qatghu is-sbul f'jum is-Sibt kif naraw f'Mk.21:23-28 u ma jiddejjaxq ifejjaq raġel li kellu idu niexfa f'jum is-Sibt, minkejja l-kritika tal-Farizej kif insibu f'Mk.3:1-5. Għal Ġesù il-valur tal-mistrieħ mhux skop fih innifsu; għalhekk kien jagħmel il-ġid nhar ta' Sibt ukoll; "Min minnkomp ikollu naghga u taqgħalu f'hofra s-Sibt, u ma jmurx jaqbad u jtellaghha? Imma kemm jiswa' bniedem aktar minn naghga! Mela jiswa' tagħmel il-ġid nhar ta' Sibt." (Mt12:11-12).

### Bibliografija

- Il-Katekiżmu tal-Knisja Kattolika*, ed. Arcidjoçesi ta' Malta, Blata l-Bajda 1993.
- McCORMICK R.A., *Notes on Moral Theology - 1965 through 1980*, Washington 1981.
- HARING B., *Free and Faithful in Christ*, III, London 1981.
- PESCHKE K.H., *Christian Ethics*, II, Alcester 1985.

## LETTERATURA GĦAWDXIJA

### Fuq t'Għammar

*minn Alfred Grech*

F'dan il-baħar ta' lwien jahraq ix-xemx f'inzulha  
Inwarrab harsti minn dak li jghammixha  
U nhossni nibda noghdos u neghreq  
Biex ninsa t-toqol tat-telgha  
Li tlajt imwiežen minnek.

F'din il-medda ta' kjaroskur  
Ilwien grizi jlibbsu dellijiet ta' tmiem il-jum  
Hemm il-hemda li ninfed ir-ruh  
U ż-ziffa helwa ta' lehen is-skiet.

F'din il-firxa ta' qawwa akbar minni  
Inhoss jghaddi minn go fija  
Ir-riħ li jgorr il-qiegha  
U jsaffini minn kull dmija.

Hawnhekk 'il bogħod minn nisġet il-brimba  
Ta' hsara, għeltijiet u hafna dnewwa

Hawnhekk insib is-sabar, ruhi tiskot  
U min-nagħas tas-skiet tistejjer dinja ohra.

Hawn ergajt ġejt fil-hemda tal-għabex  
Ta' dellijiet jitwalu lilhinn minn fejn twassal il-harsa  
Bejn il-mostur u l-mikxuf  
Ta' hsejjes l-art għammiela  
Ir-riħa tal-hdura u tar-raba' msoqqi  
U l-għana tal-għasafar qabel jorqdu.

Ergajt ġejt hawn biex inhoss  
Fit-tul ta' daż-żmien kollu  
Is-seher tal-maqdes tiegħek  
U nara jekk il-fwieħa ta' madwaru  
Għadhiex li kienet.

Hiñ l-irqad ifakkarni fil-ħajja li tieqaf  
F'dak kollu li għadu jghodd...  
U f'dak li jmiss.

### Fit-Triq Ta' Pinu fit-3.00am

*minn Ġiġi Galea, 22 ta' Ġunju 1951\**

Il-bozoz elettrici bħal fanali  
kienu jdawlu triqti fil-belt Rabtija,  
mat-triq qalb il-hdura tal-għelieqi  
dawwala l-qamar ta' sema sajjija.

'L hinn, il-loġoġ li saru biex iġorru  
l-ilma tal-ħajja, mill-għerien xebghana  
fil-muntanji, lin-nies beżlin beltija  
qed jilmaw b'fidna ta' kwiekeb fuqana.

U issa tfaċċat minn wara l-muntanja  
tiddi fil-glorja ta' snin ta' tislima  
il-knisja li tella' l-bennej Għawdexi  
li għaraf 'l Ommu jibni post ta' qima.

U tisma' l-kant sabiħ tan-nies Għawdexija  
ikantaw merħba lil Sidna Marija.

### L-Ilbies tal-Madonna

*minn Giovanni Antonio Ciantar, 1696-1778  
(addattament għall-Malti mit-Taljan minn  
Michael Grech)*

Mant jaqa' rfinut u rikk sa djulha.

Faxxa mżewqa b'ħaġar wisq leqqien,  
Sabiħa u tixraq miżgħuda lwien  
Xhieda ċara ta' Safa Immakulata  
B'virtù bla għadd u ta' mertu sublim.

Għonqha mzejjen b'għaxxa ta' kullana  
Ta' siwi kbir u tiddi bi tliet perli  
Neżlin mal-hobb, tat-tliet Virtù l-fakra,  
Fuq bust bħal dan stħajjilthom fuq it-Tron.

Fuq subgħajha misluta u rżina poġġew  
Criket sebgha li jleqqu tant prezzjużi,  
Mera tad-Doni tal-Qaddis Ispirtu.

Kuruna Sultana wieżnu fuq rasha  
Din għandha kbir valor, żgur ma jitqiesx,  
Għax xbieħa qed trodd tar-Renju li Hija  
Għandha: tal-Univers shiħ ir-Regina.

\* Poeżija miktuba 60 sena ilu meta Ġiġi Galea kien zagħżuġ ta' 16-il sena. Poeżija li tixhed id-devozzjoni li kellhom iż-żgħażaġh Għawdexin lejn il-Madonna Ta' Pinu. Vitorina, oħt Ġiġi qaltilna li żewġha Toni dakinhar kien milqut minn dawn il-versi u kien żammhom b'għozza matul is-snin. Qaltilna wkoll li kien ikun żmien l-eżamijiet annwali u tal-Oxford u hi, Ġiġi u oħthom Ġorġa kienu jmorru bil-mixi Ta' Pinu filgħodu kmieni fl-erbghat tal-Madonna biex ihossu s-sostenn tagħha fl-eżamijiet. Matul it-triq kienu jingabru magħhom studenti ohra. Kienet din il-mixja li nebbhet lil Ġiġi jikteb dawn il-versi. Illum Ġiġi qed jgħix l-Amerika mal-familja.

## X'kien l-ewwel isem ta' Ghawdex?

Ma nafux b'liema lingwa kienu jtkellmu n-nies li abitaw il-gżira tagħna u l-arċipelagu Malti qabel il-miġja tal-Feniċi fis-sena 700 qabel Kristu. Li nafu fiż-żgur huwa l-fatt li dawn kienu nies b'kultura sofistikata u ta' intelligenza kbira. Dan nafuh mill-monumenti li hallewlna bhall-Ġgantija, kif ukoll fl-oġġetti artistici li kienu jużaw fiċ-ċerimonji u riti tagħhom marbuta partikolarment mad-dfn. Irrid nahseb li kellihom xi isem li bih kienu jirreferu għal Ghawdex tagħna. Jekk imbagħad nassumu li Ghawdex u Malta qatt ma ġew diżabitati min-nies u qatt ma kien hemm qtugh komplet bejn in-nies ta' Żmien it-Tempji, in-nies ta' Żmien il-Bronż u l-Feniċi, allura jista' jkun li l-isem ta' Ghawdex seta' għadda minn kultura għal oħra bil-fomm sakemm il-Feniċi kitbuh għall-ewwel darba bħala GWL.

L-ewwel darba li nsibu riferenza miktuba għall-isem ta' Ghawdex bħala *GWL* huwa fuq irhama li giet misjuba f'Ghawdex fis-sena 1855. Ghalkemm l-iskrizzjoni ta' l-irhama giet datata għat-tieni jew it-tielet seklu QK u l-eqdem riferenza miktuba għall-isem ta' Ghawdex bħala *Gaulos*, insibuha fil-kitbiet ta' Hecataeus Grieg li ghex bejn is-snin 560 u 480 QK, nistgħu nahsbu li kemm l-isem qadim ta' Ghawdex bħala *GWL* u l-verżjoni Griega tiegħu bħala *Gaulos* baqghu jintużaw flimkien kif illum nużaw l-ismijiet Ghawdex u *Gozo* għaliex li kieku ma kienx hekk, kieku l-ismijiet Feniċi f'kuntest Ruman ma kinux jagħmlu sens.


Wara s-sejbien tagħha, din l-iskrizzjoni mill-ewwel qajmet interess kbir peress li fl-istess żmien kien għadu kif instab sarkofagu tal-granit ta' Asmunazar, Re ta' Sidon li fuqu kien hemm skrizzjoni twila bil-Feniċju u l-istudjużi ta' din il-lingwa kienu qed jiddiskutu l-interpretazzjoni tagħha. Dwar l-iskrizzjoni ta' Ghawdex l-ewwel li kiteb kien l-arkeologu Taljan Michelangelo Lanci li ppubblika ktejjeb f'Ruma fis-sena 1855. Din l-iskrizzjoni minn Ghawdex qajmet interess kbir u naraw bosta artikli u pubblikazzjonijiet dwarha ppubblikati f'Londra, Pariġi u f'bosta gurnali Germaniżi. Naturalment kien hemm interpretazzjonijiet differenti ta' x'tista' t'fisser l-iskrizzjoni u dwar il-parti nieqsa tagħha. Kien l-istudjuż H.Ewald li kiteb artiklu f'Janar 1856 li ttenda li din l-iskrizzjoni tirreferi għall-poplu ta' Ghawdex.

Għalkemm il-hafna pubblikazzjonijiet li semmejt jtkellmu fit-tul dwar l-interpretazzjoni ta' l-iskrizzjoni, ftit li xejn jagħtu dettalji dwar kif u fejn instabet l-iskrizzjoni għaliex ukoll hawn, kien hemm min ipprova jitfa' dubji li din l-iskrizzjoni ma nstabitx Ghawdex. Hawn

jidhol fix-xena Annetto Antonio Caruana li kien arkeologu u l-librar tal-Biblioteka ta' Malta li fil-ktieb tiegħu *Report on the Phoenician and Roman Antiquities in the group of the islands of Malta* ippubblikat fis-sena 1882 jgħid li "imma għalkemm l-iskrizzjoni bħalissa tinstab miżmuma f'Malta, fil-verità kienet instabet f'Ghawdex u jiena naf sew iċ-ċirkostanzi tas-sejba tagħha hemm u kif sabet ruhha f'Malta".

L-iskrizzjoni li qed nitkellem dwarha hija magħrufa bħala *Melitensis Quinta*. Hija rhama żghira b'qies ta' 14.5 x 15.5cm bi skrizzjoni Feniċja mill-isbaħ li tfakkar ir-restawr ta' tliet tempji fuq il-gżira ta' Ghawdex. L-iskrizzjoni


The Phœnician Inscription commonly called  
MELITENSIS QUINTA.



hija meqjusa importanti għax minbarra l-qedem tagħha, hija dokument uniku li tirreferi għall-poplu ta' Ghawdex bħala assemblea. Illum din l-iskrizzjoni tinstab għall-wiri fil-Mużew ta' l-Arkeologija ta' Ghawdex u hija meqjusa bħala wahda mill-aktar oġġetti prezzjużi u importanti ta' dan il-mużew. Interessanti huwa l-fatt li minkejja li nafu x'kien l-isem Feniċju ta' Ghawdex, l-isem ta' Malta ma nafux x'kien. Xi muniti ta' Malta juru skrizzjoni ANN imma hadd mhuwa ċert li dan jirreferi għall-isem ta' Malta.

Il-litografija li qed ingib ma' dan l-artiklu hija mehuda minn artiklu ppubblikat minn William Wright fit-*Transactions of the Biblical Society* ta' Londra fl-1874. Il-litografija għandha qisien ta' 135 x 145 mm.





# Ghawdex 400 sena ilu



Pagna mill-Arkivju Nazzjonali - 195


Ricerka ta' Joseph Bezzina © 2011

## L-Ispiza ghat-Tigrija ta' Santa Marija

Id-dokument numru mija, hamsa u disghin li qeghdin nippubblikaw f'din is-sensjela ta' pagni mill-Arkivju Nazzjonali ta' Ghawdex jikkonsisti f'taghrif dwar l-ewwel parti tal-ispiza li saret ghat-tigrija ta' Santa Marija tal-15 ta' Awwissu 1611. Jinsab registrat fit-tielet volum tal-Acta tal-Universitas Gaudisii, il-Gvern Reġjunali ta' Ghawdex fi zmien il-Kavallieri ta' San Gwann (1530-1798) folju 40r (NAG, UG, Acta, 3/1610-1611, 40r).

Din hi t-traskrizzjoni tal-ewwel parti tad-dokument:

*Noi infrascritti Giurati dell'Università del Gozzo, per il presente nostro mandato, comettamo a voi Magnifico Marcello Burlò, Thisorero d'essa Università, che delli suoi introite habiate pagare a Paulo Azzopapardi una salma e mezza al orzio per li tre palii delli someri che corserò nella festività dell'Assunzione della Beata Vergine prossima passata e a cautela nostra fecimo fare lo presente mandato del nostro magnifico e dai noi scritto. Datum Gaudi, die XIX augusti 1611*



B'din il-kitba, il-Gurati tal-Università awtorizzaw lill-Manifku Marcello Burlò, tezorier tal-istess Università, biex iħallas lil Pawlu Azzopardi salma u nofs orzio, bil-Malti *xghir* u bl-Ingliż *barley*. Salma bil-Malti tinghad ukoll modd u kien fiha 0.29 metri kubi. Pawlu Azzopardi kien ipprova tliet paljijiet ghat-tigrijiet tal-ħmir fit-tigrija ta' Santa Marija. Hu ta' interess li Pawlu minflok ma thallas bil-flus, ipprefera li jithallas bix-xghir. Qisu kien jaqbillu.

Dan il-hlas u dak ta' warajh jixhdu li erba' mit sena ilu, it-tigrija famuza u antika ta' Santa Marija kienet saret bil-kbir bħas-soltu. Erba' mit sena ilu, aktarx li saret bil-kbir iktar mis-soltu. Nhar l-14 ta' Awwissu ta' dik is-sena, lejlet Santa Marija, Dun Nikol-Natal Cassia-Magri, l-arċipriet tal-Matrici, kien fetaħ u bierek il-knisja Matrici l-gdida. L-ewwel ġebła kienet tqiegħdet nhar il-21 ta' Settembru 1697 u damet tinbena bla ebda waqfien għal erbatax-il sena shaħ.

It-tieni hlas relatat mat-tigrija tas-sena 1611 sar lil Gwanni Camilleri li kellu hanut li minnu, milli jidher, kien ibigh minn kollox – minn drappijiet sa ħbula, minn imsiemer sa serraturi tal-hadid. Hu rċieva s-somma ta' 5 skuti u 7 irbghajja għal oġġetti relatati mat-tigrija li nextraw minghandu.

Dawn il-hwejjeġ kienu jinkludu l-ewwel nett damask,

satin, kurdu, u kurdiċelli halli jkunu jistgħu jsiru l-paljijiet. Inxtraw ukoll erba' brieret – dawn kienu jinghataw premju liż-żghazagh li kienu jieħdu sehem f'tigrija għalihom minn hdejn San Pawl (quddiem il-Liceo) sa taht il-Barrakka (quddiem il-Palazz tal-Isqof). Inxtara wkoll drapp li minnu saru xi bandalori biex qishom isebbħu bihom it-triq tat-tigrija.

L-Università kienet tagħmel minn kollox biex it-tigrija tirnexxi bil-kbir.

## Xerri l-Bukkett



Bar

Restaurant Pizzeria

*Dine while enjoying the best view in the Maltese islands*

Triq iż-Żewwieqa Qala

Tel. 21553500

## XHIEDA NISRANIJA FL-ISTORJA TAL-KNISJA GHAWDXIJA

### **Fr. José Galea (1933 - 2005)** **L-Ewwel Missjunarju Ghawdexi fil-Brazil**

Id-djoċesi ta' Ghawdex tibqa' msemmija għall-ghajnuna li tagħti lill-missjonijiet. U fost dawk il-persuni li qattgħu hajjithom fil-missjoni nsibu lil Fr. José Galea.

Ġużepi twieled fir-rahal ta' Sannat fit-18 ta' Settembru 1933. Kien ta' karattru sod u qawwi u dan qabel daħal is-Seminarju ta' Ghawdex. Kien wiehed minn tal-ewwel li daħal bhala membru attiv fis-Socjeta' tad-Duttrina Nisranija magħrufa bhala l-Mużew. Kien jgħin lil shabu fl-istudju u kien ta' ispirazzjoni għaž-żgħažagh tal-hamsinijiet.

Beda l-kors għas-sacerdozju fis-Seminarju ta' Ghawdex iżda hass is-sejha missjunarja biex ikompli l-formazzjoni sacerdotali fil-Brazil fl-1955. Qabel ma telaq f'Ottubru kienet saret festa fiċ-Ċirkolu tal-Azzjoni Kattolika. Kompla l-istudju tiegħu fin-North East tal-Brazil taħt l-Isqof Helder Camara, li hadem tant għall-fqar. Ġie ordnat sacerdot fis-6 ta' Diċembru 1959 fil-Katidral ta' Cajazeiras. Wara l-ordinazzjoni tiegħu rritorna lejn Malta u ċelebra l-ewwel quddiesa tiegħu fost il-ferħ tal-familjari u l-hbieb l-oħra li kellu. Malli rritorna lejn il-Brazil Fr. José sar kappillan tal-parroċċa ta' San Ġużep ta' Jatoba.

Is-superjuri tiegħu indunaw li dan is-sacerdot żagħżuħ kien kapaċi għall-istudju, u hekk bagħtuh ikompli l-istudji tiegħu f'Ruma. Huwa kiseb liċenzjat fit-Teologija u dottorat fis-Socjologija, li kien is-suġġett preferit tiegħu. Meta pprezenta t-teżi għadda bl-unuri kollha, jiġifieri kiseb l-aqwa riżultat.

Meta rritorna lejn il-Brazil ġie trasferit għad-djoċesi ta' Brasilia, fejn hemm waqqaf parroċċa ġdida u ddedikaha lil San Pietru ta' Alcantara. Bena mhux biss il-knisja tal-gebel iżda wkoll centru kbir fejn madwar 300 tifel u tifla jmorru jitgħallmu xi sengħa. Wettaq diversi proġetti fosthom boreholes għall-ilma u dan kien jagħmlu permezz ta' ghajnuna li kien jirċievi mill-Ġermanja.

Is-suġġett preferit tiegħu kien is-socjologija u kien jgħallmu fis-Seminarju ta' Brasilia. Huwa kien ukoll kittieb tant li ppubblika diversi kotba bil-Portugiż. Is-suġġett kien dejjem fuq il-htiegħa li ssir ġustizzja soċjali fost il-fqar tal-Brazil. Barra minn kotba kiteb hafna artikli f'diversi rivisti kemm fil-Brazil u Malta fil-ġurnal "Lehen

is-Sewwa". Ta' min isemmi li l-artikli f'dan il-ġurnal kienu regolari. U dawn kien jiktibhom il-Brazil u jibgħathom Malta biex jiġu ppubblikati.

Kien bniedem ta' serjeta' kbira u Patri Remiġ Galea jikteb hekk fuq: "Dun Ġużep kien bniedem serju hafna u silenzjuż. Kien jisimgħek bi tbissima fuq xufftejh. Il-harsa f'ghajnejh kienet safja u thallik tgħid dak li għandek tgħid."

Minhabba l-hidma assidwa favur il-foqra, il-Gvern tal-Brazil onora lil Dun Ġużep b'diversi onorificenzi. U xi whud rari hafna jingħataw.


Fr. José Galea kien il-pijunier li fetaħ it-triq biex sacerdoti oħra jmorru jaħdmu fil-missjoni tal-Brazil. Dan il-pajjiż imbiegħed sar il-pajjiż adottiv tiegħu tant li baqa' jaħdem fih sa ma miet. Lanqas il-marda kiefra li wasslietu sal-mewt ma tellfitu li jinfired minn din l-art missjunarja. Dun Ġużep għex fost il-fqar u habbhom hafna filwaqt li pprova jtejjeb il-hajja tagħhom. Nistgħu napplikaw din is-sentenza ta' San Pawl għalih: "Kemm huma sbieħ ir-riġlejn ta' dawk li jhabbru l-ġid" (Rum 10,15).

Kull bidu għandu t-tmiem tiegħu u Fr. José halla din id-dinja nhar il-31 ta' Lulju 2005. Ta' min jinnota li huwa qatta nofs ta' seklu fil-missjoni tal-Brazil.

Kull meta naqraw il-hajja ta' xi missjunarju bhala ta' José Galea għandna niftakru kemm hawn bżonn li Ġesù jkun magħruf u maħbub mad-dinja kollha.


*Dan l-artiklu huwa bbażat fuq dawn l-artikli: Sciberras Lawrenz, Mons. Dun. Ġużep Galea, li deher fil-"Lehen is-Sewwa" tas-27 ta' Awwissu, 2005. Galea Remiġ, Tislima lil Dun Ġużep Galea mir-raħal ta' Sannat.*

Angelo Xuereb




## Imperial Eagle

**DAILY (from Monday to Friday)**  
**Transport of goods between**  
**Gozo & Malta and Malta & Gozo.**




Contact: **Joseph Spiteri**  
"Villa Loreto" Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521

Ghawdex Online (31)



# L-Għawdxin ta' barra



riċerka u kitba ta' SALVU FELICE PACE, [sfelicep@go.net.mt](mailto:sfelicep@go.net.mt)

 Federation of Maltese Living Abroad

Home About FMLA Constitution Associations Diaspora Newsletter Web Links Contact Us



← 1 2 3 4 →

Kull sforz li jsir biex kemm il-Maltin ta' barra kif ukoll l-Għawdxin ta' barra jzommu kuntatt ma' xulxin għandu jsib l-approvazzjoni ta' kulhadd. Dan l-aħħar ingħatat pubblicità lill-Federazzjoni għall-“Maltin li Jghixu Barra” bit-tnedija tal-websajt [www.malteseabroad.org](http://www.malteseabroad.org).

Fis-sena 2000 meta nżammet f'Malta l-Konvenzjoni għall-Mexxejja tal-Assoċjazzjonijiet Maltin kienet ittiehdet id-deċiżjoni li titwaqqaf federazzjoni għalihom. Illum din il-Federazzjoni qed taħdem u skont tagħrif li ngħata f'Mejju li għadda diġà hemm 44 assoċjazzjoni b'affiljazzjoni magħha. Dawn jinkludu 28 ghaqda mill-Awstralja, 9 mill-Kanada, 2 mill-Istati Uniti, 2 minn New Zealand, wahda mill-Belġju u oħra mir-Renju Unit.

Id-diaspora Għawdxija, jiġifieri l-komunità Għawdxija mxerrda barra minn Malta, hija parti mid-diaspora Maltija li illum twassal għal aktar minn 400,000 Malti ta' l-ewwel, tat-tieni u tat-tielet generazzjoni. It-taqsimha “Diaspora” fil-websajt tagħti ħafna dettalji, iżda m'hemmx distinzjoni bejn emigranti Maltin u dawk Għawdxin. Fatt li għandu jinkuraġġixxi lil xi student jew studenta minn Għawdex fl-Università biex issir ir-riċerka meħtieġa dwar in-numru ta' Għawdxin fid-diaspora Maltija.

Interessanti huwa l-fatt illi l-ewwel President tal-Federazzjoni huwa l-Għawdxi, il-Professor Maurice Cauchi, li ħafna minna nirreferu għalih bhala hu l-mibki Isqof t'Għawdex, Mons. Nikol Cauchi. Ngħid

interessanti għax kien Għawdxi ieħor li fis-snin sittin kien għamel sforz kbir biex titwaqqaf federazzjoni bħal din. Dak kien Laurent Ropa, (1891-1967) imwieled Rapa fix-Xagħra u kien emigrant fl-Algerija. Laurent kien kittieb prolificu u ta kontribut qawwi kemm lill-letteratura Maltija kif ukoll dik Franciża. Tagħrif dwaru jinsab f'<http://MaltaMigration.com> fejn issib silta mill-*Maltese Biographies of the Twentieth Century* (Michael J Schiavone u Louis J Scerri).

Fis-sit [www.malteseabroad.org](http://www.malteseabroad.org) issib formula biex tkun tista' tagħmel kuntatt mal-Federazzjoni kemm bhala individwu jew parti minn xi assoċjazzjoni. Tista' wkoll titlob li tibda tirċievi n-newsletter li tohroġ darba fix-xahar.

## HALLI F'IDEJN MIN JIFHEM!

Għoxrin sena esperjenza fit-tiswija ta' bjut li joqtru jew li jimmoftaw bl-ilma tax-xita.

## GREZZJU BONELLO

lest li jigi jagħtik parir u stima b'xejn!


Tel: 2155 7694 Mob: 9946 9102

**PICTURE STORY**

*minn SEQER*



**Marsalforn: il-piċċ tal-Otters:**

*hawnhekk qed titkejjel il-kwalità ta' ilma għall-ghawm??*



**Playing Field, Victoria:**

*il-kummissjoni dwar is-sigurtà fil-playing fields waslet s'hawn?*




**SMUGGLER'S CAVE  
BAR • RESTAURANT • PIZZERIA  
Il-Menqa, Marsalforn, Gozo.**

**Tel: 21 551005 - 21 551983**

**Fax 21 559959**

**Full A La Carte Menu, Fresh Fish,  
Take Away & Pizza.**

**HOME MADE PASTA IS OUR SPECIALITY**



Ghext il-Mandraġġ (10)

# Ningabru mill-Ġdid fil-Mandraġġ



kitba ta' ANTON SPITERI

**“Għax dari” huma żewġ kelmiet li bihom kien jibdwew ir-rakkonti tal-imghoddi meta konna żgħar. Illum it-tifkiriet ta’ tfulitna saru grajjiet ta’ dari. Kulmin trabba fil-Mandraġġ għandu esperjenzi x’jirrakonta u jżjiedu ma’ dawn li nkitbu s’issa. Kien hemm żmien meta konna noholmu li l-bini qadim jitwaqqa’ u minflok jinbnew flatts moderni. Bosta familji kienu telqu minn hawn u marru joqogħdu fi djar ġodda ’l barra mir-Rabat jefw f’Tač-Ċawla. Dawn in-nies xorta jhossu l-htieġa li ta’ spiss imorru lura fil-qalba tar-Rabat.**

Il-hajja soċjali tar-Rabat hija marbuta mal-pjazza, it-Tokk li hu tefgħa ta’ ġebla bogħod mill-Mandraġġ. Meta kienet issir xi attività konna mmorru bi hġarna u naraw xi banda tal-militar jew xi film qasir tal-BI (*British Institute*) li kien jintwera mal-hajt tal-*Banca Giuratale*. Il-pjazza dejjem kont issib pulizija stazzjonat hemm lejl u nhar. Darba waqt maltempata billejl tqacčtet sigra kbira u kien hemm il-Pulizija Bezzina magħruf bhala Ketutu. Min jaf x’qatgħa ha. Is-sigra li thawlet minflok dik li tqacčtet baqgħet tidher iżgħar mill-oħrajn. Ahna konna niehdu gost l-aktar b’ sigar tal-frott bhala tač-čawli li kien hemm fit-triq ta’ Santa Lučija u fil-Wied ta’ Marsalforn. Dawn kienu hawluhom l-Ingliži għad-dud tal-harir u mhux għalina t-ftal. Kien jixxabbat xi tifel kbir u jaqta’ č-čawli go landa u jnewlu lilna li konna nistennew taht is-sigra. Fejn konna noqogħdu, kien hemm numru ta’ sigar tar-rummien li illum ftit fadal minnhom.

Il-fatt li l-Mandraġġ għadu parti mid-dawra tal-purčissjoni taž-żewġ parročči tar-Rabat jagħtina čertu sodisfazzjon. Il-purčissjonijiet fi triq dejqa jidhru fl-aqwa tagħhom spečjalment fir-ritratti. Meta konna niehdu sehem fil-purčissjoni tal-Ġimġha l-Kbira konna nistħu mill-ġirien. Min kien jirnexxilu jilbes ta’ kavallier bix-xabla u l-mantell, kien iħossu kburi jakkompanja il-monument li juri lil Kristu mejjet. Il-festi jagħtu hajja lil dawn l-inħawi u tkun okkażjoni biex bosta nies jimxu mixja f’dawn it-toroq dojq.

L-isqaqien għadhom hemm u l-bini l-antik għadu hemm ukoll. Hemm il-forn medjevali li tranġa u nheles mill-qerda. Vičin hemm il-gallerija tal-ġebel kollha skultura. Niftakar li darba rajt raġel Ingliz iħares u jiffi din il-gallerija u jien nahseb li seta’ kien Sir Harry Luke innifsu. Il-parapett tas-Sufi għadu hemm u faččata hemm dar kbira li fuq il-bieb għandha tieqa bil-harrigiet u toqba li kienet tintuza bhala għarrixa. Fuq in-naħa l-oħra tat-triq hemm xi djar li nbidlu f’appartamenti żgħar għat-turisti. Hemm xi djar li għadhom jgħixu filhom xi familji. Hemm dar oħra li aktarx kienet dar fortifikata. Minn barra kellha biss bieb u tieqa żgħira u l-hajt għoli ta’ barra għandu čint fuq gewwa minn fejn tista’ tghaddi minn naħa għal oħra. Id-dar tinsab taht il-livell tat-triq, sinjal li hija dar tassew antika. Hemm tliet hnejjiet

massičči li minn waħda tghaddi għall-mithna tal-mixi bil-hnejjiet medjevali. Hemm imbagħad żewġ hnejjiet kbar li fuqhom hemm setaħ li maž-żmien issaqqaf b’żewġ loġoġ kbar u tnejn oħra iżgħar. Dan is-setaħ jagħti għal kamra kbira li konna nsibuha bhala dar minflok għorfa.

Minn fuq il-bejt tidher il-Bazilka ta’ San Ġorġ, ič-Čittadella u l-Katidral u l-għolja ta’ Gelmus. Fuq in-naħa l-oħra jidhru Ta’ Kerčem u l-għoljiet ta’ Għar Ilma u ta’ Dbiegi. Dan il-bini jista’ jinbidel f’kumpless turistiku għal wirjiet tal-istorja u tal-arti.

L-inħawi tal-Mandraġġ huma ideali għat-ftal tal-iskola primarja li jistgħu jittiehdu hemm halli jigru mingħajr biža’ tal-karozzi. Hemm jistgħu jilagħbu loġħob li jħobbu jilagħbu bhala noli u daqqa čieda u jitgħallmu xi loġħob iehor li qed jintesa’. Dan jista’ jsir nhar ta’ Erbġha wara nofsinhar meta t-ftal ikollhom ħin dedikat għall-arti. Daqs hamsin sena ilu ahna konna ngawdu dan il-loġħob li għallimna kif nifirħu flimkien u nidraw nimxu mar-regoli u nwarrbu l-ġlied. Fir-ritratt ta’ ftal tal-iskola jidher Charles Spiteri li hu l-korrispondent ta’ “Il-Hajja f’ Għawdex” bil-kronaka Għawdxija u l-awtur li minħabba l-istess kunjom kienu jitqiesu qishom ahwa.

Ahna l-kbar nistgħu ningabru hemm u nigru ġirja mqar id-dawra ž-żgħira. Jekk ikun hemm ftit ikel tradizzjonali u mużikata’ Dumink Grech u tal-għannej

Fredu Spiteri žgur li ingħaddu l-isbaħ serata. La jiltaqqhunu - nies kulhad isib xi jgħid għax il-kliem bhac-čirasa. Hąa wahda baqa’, meta ser nergghu niltaqqhuhem?



## PLAY - FORUM (7)

# Ma' Mewg il-Hajja

Din hi s-seba' kontribuzzjoni fis-sensiela ta' djalogi drammatici dwar problemi ta' zmienna, miktubin mill-mibki u qatt minsi MONS. SALV BORG. Dawn huma utli hafna għal-laqghat ta' diskussjoni, biex johlqu kuxjenza nisranija dwar sitwazzjonijiet diffiċli fis-soċjetà tagħna.



## IL-WIRT: BARKA JEW SAHTA?

1 Xena

F'dar fil-kwiet

*(mużika hafifa...fade out)*

- Tonina* Imma din ommok lili qatt hamlitni...
- Ċikku* Waqa' l-ass, dejjem ommi tahti...
- Tonina* Mela min jahti... Ara kemm kumplimenti ma' hutek... għaliya u uliedek qatt... Qisna ma nezistux... U kieku daqshekk biss lanqas jimporta. Dik lilna qatt ma hamlitna.
- Ċikku* Imma din fissażzjoni ta' moħħok. Ommi qatt ma kellha preferenzi... dejjem l-istess imxiet ma' kulhadd.
- Tonina* Issa sparajtha... Dejjem l-istess imxiet ma' kulhadd... U hallini minnek! Timxi l-istess ma' kulhadd meta lil hutek hallitilhom ir-raba' kollu li kellha u lilek xejn?... Dan issejjahlu li qed timxi l-istess?
- Ċikku* Issa jien tar-raba'? U nġhiduha kif inhi, hadd minn uliedna ma kien sejjer joqġhod jahdem ir-raba'. Halli għal Margaret, mur araha sejra lejn l-għalqa.
- Tonina* Mela għax thallilek l-għalqa b'daqshekk ifisser li toqġhod tmur taħdimha int jew xi hadd minn uliedek. Ara llum biċċa raba' kemm iġġib flus!
- Ċikku* M'intix qed timla moħħok li ser jgħabbuk bil-flus għal dik il-biċċa raba' ta' ommi, hux?
- Tonina* Imma kemm tiflaħ tkun baħnan! Min semmielek il-flus? Mela bintek Margaret mhix hemm? U ibnek Johnnie mhux diġà qed joħroġ ma' xi waħda... Mhux lit-tnejn irridu naħsbulhom fejn jibnu daqsxejn ta' dar?
- Ċikku* Isma' Tonin; ommi raba' ma hallitlix, izda tinsieħ li kitbitli dak il-mezzanin ta' tarf ir-raħal...
- Tonina* Hi ruhi qalbi... falliet qisha!... U mur kemm tiflaħ tkun hmar. Mezzanin li tibza' tidhol fih! Tistenna minn mument għall-ieħor li jaqa' fuqek. Imma possibbli li għadek ma tistax tirrealizza li dik ommok riedet tidhak bik f'wiċċek u int?... U int xejn, l-ebda reazzjoni;

Ċikku

Tonina

Ċikku

Tonina

Ċikku

Tonina

Ċikku

Tonina

Ċikku

Tonina

Ċikku

Tonina

Ċikku

Tonina

Ċikku

Tonina

kemm kemm ma tippretendix tinzel quddiemha u tbus qiegħ riglejha.

Isma' Tonin; meta xi hadd jisimghek titkellem hekk, jaħseb li ommok u missierek hallewlek kollox lilek.

Ommi u missieri ma kellhom xejn...

Daž-żgur li ma kellhom xejn għax kulma kellhom kitbuh lil hok il-kbir, biex taparsi jdur bihom. Biex imbagħad tefagħhom l-isptar.

Lil dak issemihulix... dak nirraħ il-flus kollha li serqilna jixrobhom duwa... Jien ma nafx kif ser jara wiċċ Alla.

Qed tara Tonin; kulhadd għandu biex igorr... Taf x'naf nġhid, fid-dinja aħjar ma jkollok xejn...

Rajtx kemm taf tirraġuna? Ma jkollok xejn x'jigifieri? Imbagħad kif tgħix?

Tgħix, mela ma tgħix...

Insomma, jiena għada nidhol waħda l-Belt u mmur inkellem Avukat.

X'avukat, avukat! Dak għalfejn?

Ara għalfejn! Jien din tal-wirt mhux ser inhalliha għaddejja lixxa. Jekk ommok taħseb li l-aħħar kelma hi tagħha sejra žmerċ.

U xi tridha tgħid iżjed ommi? Ommi issa mietet. Żgur li ma tgħidx kelma oħra. Issa dak li hemm, hemm.

Le mhux dak li hemm hemm. Irrid sodisfazzjon... X'ser jgħidu uliedna meta jaraw li l-maħbuba nanna Ċetta ma hallitilhom xejn!

Jekk ma nġhidulhomx aħna żgur li lanqas biss jaħbat ma' moħħhom. Imbagħad... x'ser nieħdu b'daqshekk? Iġġagħhom jobogħdu lil ommi.

Ma haqqliex aħjar... Insomma jien għada għall-Belt.

Aġmel li trid. Izda lili tqisnix. Miniex ġej mieghek, fhimt?

Miniex bżonnok. L-avukat naf fejn joqġhod, u x'nġhidlu naf ukoll.


*(mużika)*

\*\*\* \*\*

2 Xena

(Hoss ta' karozza... u brake. Twerziqa)

- Karla* Weggajt Mrs...?  
*Tonina* Nirraħ jibqa' diehel f'ħajt tal-konkrit, ja biċċa ta' kelb li hu. Kien għoddu tajjarni!  
*Karla* Sinjura ma naħsibx li kellu tort, tafx. Għax int ħriġt bla nol minn wara dik il-karozza pparkjata.  
*Tonina* Ukoll! Jiena wkoll għandi tort f'din il-ħaġa. Għax ma tgħidx li ġie sparat, minn wara l-kantuniera. U la daqq u lanqas habbat mohħu li seta' kien hawn in-nies.  
*Karla* Nerga' nġhidlek li m'għandux tort sa l-aħħar. Qatt ma għandek toħroġ minn wara karozza.  
*Tonina* Ħallini taf! Illum ma ssib palju ma' ħadd. Hawn jien ġejt il-Belt u ħmara dħalt u ħmara sejra lura.  
*Karla* Ma nqdejtx, Sinjura ?  
*Tonina* Tinqeda bil-mod. Dan ikollok raġun u jaraw kif ibexkluk u jhawduk, u jgagħluk tgħid bħalma jgħidu huma.  
*Karla* Tgħidli xejn, għax naf x'jiġifieri...  
*Tonina* Mela, mela! Ninzel mir-raħal, inħalli familja wara, raġel u erbat itfal, niġi nieħu parir fuq wirt, jintaxxani ħamsin ewro tal-parir, u minn fuq qalli li ma għandi dritt għal xejn.  
*Karla* Heqq... Kemm hu iblah min joqgħod jiġġieled fuq il-wirt.  
*Tonina* Kif int ukoll??? Int hekk ukoll tirraġuna?  
*Karla* U jiena migduma wkoll. Jien l-unika waħda fid-dar li bqajt lampa stampa. Huti kollha żżewġu, ħadu li riedu avolja nkwetaw lil ommi u lil missieri tgħidx kemm, u jien bqajt insaffar.  
*Tonina* Iss... iss... iss. Mela mhux jien biss ġrali hekk  
*Karla* U x'int biss, min jisimgħek. Din marda li jiddakkar minnha kulħadd; hemm min tiġih tajba u hemm min miskin, kif għedtlek, jibqa' jsaffar.  
*Tonina* Mela ma noqgħodx insaffar!  
*Karla* F'wiċċek jibqa'. Trid u ma tridx. M'intix ser tieħu palju f'dawn l-affarijiet.  
*Tonina* Imma din kbira tafx; jagħmlulek ingustizzja bħal din u ma tistax tara li ssir ġustizzja miegħek, biex jiġi rranġat dan it-taħwid kollu.  
*Klara* Imma x'taqbad tagħmel?  
*Tonina* Jiena mhux billi dan l-avukat qalli li m'għandi dritt ta' xejn. Dan fl-aħħar mill-aħħar x'jaħseb li hu! Isma' hawn avukati oħra l-Belt. Nasal wasla sa għandhom la għadni hawn u nara nsibx xi wieħed minnhom li jgħidli li għandi raġun.  
*Klara* U toqgħod tonfoq għoxrin ewro għand kull avukat?! Kont nagħmlek aktar bil-għaqal, sinjura. Għaliex ma tingabarx id-dar u ssajjar platt sħun lil żewġek u lil uliedek. B'dan il-ġiri tiegħek ġol-Belt ma inti se ssolvi xejn. Jiena tgħallimtha l-lezzjoni!  
*Tonina* Imma...  
*Klara* Imma xejn, sinjura. Irringrazzja 'l Alla li ltqajt




- miegħi u għedtlek dan kollu. Jiena lil ħadd ma kelli min jiftaħli ftit għajnejja. U ma nġhidlekk kemm flus tajjart minħabba f'hekk.  
*Tonina* Imma l-Qorti allura, ma tagħmel xejn!?  
*Klara* Sinjura, nismagħhom jgħidu li l-Qorti taf meta tidhol, iżda ma tafx meta toħroġ. U x'garanzija għandek li jekk tidhol il-Qorti se jitrangaw l-affarijiet?  
*Tonina* Imma kemm jien żvinturata. Dik ommu minn dejjem ħabtitni. Mill-ewwel ħalfet li tagħmel infern minn ħajti. Huwa tibzax; jien qed ngħaddi ħajti infern, imma hi ġà qiegħda hemm isfel, tafx.  
*Klara* Sinjura mhux sewwa niġġudikaw. Dan fid-dinja ħadd ma' hu ma' ħadd. U ibqa' ċerta li anki jien u int nistgħu niżbaljaw fil-ħajja tagħna. Halliha bi kwieta lil dik. Żgur li ma int ser tirranga xejn, mhux hekk?  
*Tonina* Allura trid tgħid li jiena dik il-biċċa għalqa tlifta għal dejjem? Xejn... qisha qatt ma kienet xejn?  
*Klara* Sinjura, ħallini nġhidlek : dik l-għalqa tlifta żgur. U li kieku tlift l-għalqa biss fiha u ma fihix. Iżda bla ma qed tittendi int illum tlift sagħtejn jekk mhux iżjed biex ġejt il-Belt, u jekk ma toqgħodx attenta jista' jkun ukoll li għad titef ruħek ... mhux hekk?? Mur u tibqax iżżomm f'qalbek!!

Mużika qawwiġja  
**Tmiem**

**TISLIBA MALTIJA U RELIĠJUŻA**

Hajr lil Emmanuel Ellis

**Mimduġin**

- 1 Laqa' bil-qalb (7)
- 7 Ghalina l-insara Kristu biss huwa dan (5)
- 8 Inghata l-attività (7)
- 9 Tkellem b'mod li jagħti ġieħ (6)
- 11 Dak tax-xiħ, żomm fih (5)
- 13 Naħqa ta' ħmar qatt ma telgħet hemm (4)
- 14 Ma jinħakimx mill-ħames sensi (7)
- 15 Ġebel qawwi (4)
- 16 M'hemmx aghar minn dan il-morr (5)
- 17 Din torbot, iżda mhux ċoff (6)
- 21 Tana kariga importanti (7)
- 22 Għal din tagħna seħħet l-Inkarnazzjoni (5)
- 23 Strument bil-kordi (7)

**Wegfin**

- 2 Il-Belt qadima t'Għawdex imdawra bis-swar (10)
- 3 Imwarrab (8)
- 4 Tużżana (4)
- 5 Issibha f'denb xi tajra u fil-libsa tal-għarusa (4)
- 6 Fil-borma jagħti t-toghma, iżda jgħolli l-pressjoni (4)
- 9 Bħal dak Ta' Ġurdan (5)
- 10 Hekk hija pistola jew xkubetta (4,6)
- 12 Rispett jew kalkulazzjoni (5)

- 13 Hekk hi din it-"tisliba" fuq il-karta (8)
- 18 Parti importanti fl-indirizz postali (4)
- 19 Ghodda tal-insiġ (4)
- 20 Kuntrarju ta' "innocenti" (4)

**TISLIBA - Awwissu-Settembru 2011**

Isem u Kunjom \_\_\_\_\_

Indirizz \_\_\_\_\_

Post Code \_\_\_\_\_

*It-Tisliba trid tasal lil "Il-Hajja f'Għawdex", Lumen Christi Media Centre, Triq Fortunato Mizzi, Victoria, Għawdex, mhux aktar tard mill-aħħar jum ta' Ottubru 2011. Ir-rebbieħ jingħata premju ta' tliet kotba tal-Lumen Christi Publications.*

**Ir-rebbieha tat-Tisliba Marzu 2011 hu  
Chris Mercieca, "Christoper House", Triq Ta'  
Mattiju, Nadur, Għawdex NDR 9049**



Mix-Xena Sportiva F'GHAWDEx

minn Joe Bajada




# Festival Sportiv b'differenza għat-tfal

Fi tmiem l-istaġun li għadda fil-*Gozo Stadium* inżamm festival sportiv ta' futbol b'differenza organizzat mill-Uffiċċju tal-Parlament Ewropew f'Malta flimkien mal-*Gozo Football Association* u l-Kunsill Malti għall-iSport. F'din il-hames edizzjoni tal-Festival tal-Futbol tal-Parlament Ewropew li sar bħala parti miċ-Ċelebrazzjonijiet marbuta ma' Jum l-Ewropa 2011, ħadu sehem għadd ta' tfal min-*nurseries* ta' Ghawdxin, kif ukoll Maltin. Kull min lagħab ingħata tifikira sabiħa għall-parteciġazzjoni tiegħu.

Hawn saru xi messagġi tal-okkażjoni fejn Julian Vassallo, l-Kap tal-Uffiċċju tal-Parlament Ewropew fil-Belt Valletta qal li Jum l-Ewropa jfisser it-tmiem ta' sekli sħaħ li tulhom il-logika Ewropea kienet imsejsa fuq il-gwerer fejn bħalissa, iżda, s-sitwazzjoni lil hinn minn xtutna hija differenti ħafna. Huwa qal li filwaqt li bosta pajjiżi fid-dinja jidhru lesti jagħlqu għajnejhom għal dak li qed isehh fil-Mediterran, huma l-Ewropej li ħadu t-tmexxija sabiex jieqfu lir-regimi li lesti li jduru kontra nishom stess akkost li jibqgħu mqabba mal-poter fejn huma l-Ewropej li qed jaqbzu għal dawk li qed jirriskjaw ħajjithom sabiex jiksbu l-libertajiet u l-opportunitajiet li niehdu mill-Unjoni Ewropea.

Minn naħa tal-Membru tal-Parlament Ewropew Simon Busuttil, dan qal li Jum l-Ewropa huwa ċelebrazzjoni ta' valuri importanti bħad-demokrazija, valur li issa l-Ewropa għandha tgħin biex jinkiseb mill-popli li jghixu fil-pajjiżi tal-Afrika ta' Fuq bħall-Libja.

Dr. Chris Said, Segretarju Parlamentari għall-Kosumatur, il-Kompetizzjoni Ġusta, il-Kunsilli Lokali u d-Djalogu Pubbliku, qal li t-tifsira ta' Jum l-Ewropa kienet marbuta mat-tmiem ta' kunflitti kbar fil-kontinent Ewropew u l-bidu ta' żmien ta' prosperità fost in-nazzjonijiet Ewropej. Huwa rrefera għas-sitwazzjoni preżenti fl-Afrika ta' Fuq u l-Lvant Nofsani fejn



nazzjonijiet sħaħ kienu qamu kontra l-oppressjoni u esprimew xewqathom għall-libertà u d-demokrazija, u għamel paragun mar-rivoluzzjonijiet li kienu sehew f'bosta pajjiżi Ewropej fis-seklu dsatax u mal-waqgħa tal-Komuniżmu fl-Ewropa tal-Lvant fl-aħħar tas-snin tmenin. Dr Said sahaq dwar l-importanza li l-UE tigi ċelebrata għall-opportunitajiet li toffri liċ-ċittadini tagħha permezz tal-paċi u sigurtà, il-mobbiltà tal-haddiema u l-istudenti, l-opportunitajiet godda ta' xogħol, ambjent ahjar kif ukoll drittijiet u libertajiet garantiti.



**MARIO**  
DISPENSING OPTICIANS

57, MAIN GATE STREET, VICTORIA, GOZO.  
Prop.: Mario P. Grech F.A.D.O. (Lond.)  
Appointments for  
**EYE TESTING / EXAMINATION**  
by the Latest Computer Technology  
and Eye Specialists  
Telephone: 55 65 28 / 56 33 31

A Whole New Look

## Sharmain's Styling Salon


Our Lady of Victory  
Crt/1  
Triq ta' Kassia  
Qala, Gozo  
Tel: 2156 6236

**Qaddisin u Festi  
f'Għawdex**



*Versi ta' Dun Geoffrey G. Attard*

## 7. IL-BAMBINA FIX-XAGHRA



*Malli jfiġġ Settembru umdu  
Kulhadd jifraħ bil-Bambina  
Li ma' ġensna l-isem tagħha  
Marbut sew qisu b'katina.*

*Fit-tmien jum minn ta' Settembru  
Ix-Xagħrin jagħtu tislina  
Lil dit-tfajla li twelidha  
Ġab il-ferħ u ġibed qima.*

*Kienet hi li sekli ilu  
Meta l-Mislem ried jeqridna  
Fethet beraħ il-mant tagħha  
Fl-eqqel siegħa ta' ġrajjetna.*

*Għalhekk mela t-tmien jum tiegħek  
Ja Settembru wisq għażiż  
Jibqa' għalina lllum u dejjem  
Jum ta' għożża, jum qaddis.*





# *Djamanti ta' Għawdex*


*Ritratti ta' Richard Grech*

**IŻ-ŻEWĠ GĦERIEN STORIĊI FUQ IR-RAMLA L-ĦAMRA**

*Għar Calypso min-naħa  
tax-Xagħra*



*L-Għar tal-Mixta  
min-naħa tan-Nadur*



6th Edition

# Qala International



# Folk Festival

15th - 18th

September 2011

Organised by the Qala Local Council &  
the Menhir Qala Folk Group

BANIF



eco  
gozo  
a better gozo



[www.visitMALTA.com](http://www.visitMALTA.com)

Coca-Cola

Parliamentary Secretariat for Consumers, Fair Competition,

Ministru għal Għawdex